

حقیقی تعلیماتِ اسلامیہ امامیہ کا بے باک ترجمان

# ماہنامہ دقائقِ اسلام سرگودھا

اگست ۲۰۱۶ء

اللہمَّ صَلِّ عَلَى سَيِّدِنَا مُحَمَّدٍ وَعَلَى آلِهِ وَصَحْبِهِ أَجْمَعِينَ

زاہد کالونی عقب جوہر کالونی سرگودھا  
فون: 048-3021536

جامعہ علمیہ سلطان المدارس الاسلامیہ

زیر انتظام

Website: [www.sibtain.com](http://www.sibtain.com) Emails: [smi51214@gmail.com](mailto:smi51214@gmail.com) [Sultanulmadarisislamia@gmail.com](mailto:Sultanulmadarisislamia@gmail.com)



تحقیقی تعلیمات اسلامیہ امامیہ کا بے باک ترجمان



زیر سرپرستی  
مرجع شیعہ عالمی جہان مفسر قرآن  
آیت اللہ محمد حسین علی  
علامہ  
مؤسس  
جامعہ علمیہ سلطان المدارس الاسلامیہ  
زاہد کالونی عقب جوہر کالونی سرگودھا

جلد ۲۰ اگست ۲۰۱۶ء شماره ۸

## فہرست مضامین

۲	اداریہ
۳	باب العقائد ائمہ امجاد کے مقام و کام کے متعلق صحیح شیعہ عقیدہ
۷	باب الاعمال زکوٰۃ ادا کرنے نہ کر نیک ثواب عتاب
۱۲	باب التفسیر یہودیوں کے جرائم اور انکی سزاؤں کی مزید وضاحت
۱۷	باب الحدیث صلہ رحمی کرنے کا ثواب اور فائدہ
۱۸	باب المسائل مختلف دینی و مذہبی سوالات کے جوابات
۲۲	باب المتفرقات
۲۲	فقہ جعفریہ
۲۵	امام جعفر صادقؑ کی شخصیت کا مختصر جائزہ
۳۰	فتنہ تکفیر مسلمین کے اسباب اور ان کا سد باب
۳۷	محبت اہل بیتؑ
۴۰	اخبار غم

مجلس نظارت  
• مولانا الحاج ظہور حسین خان نجفی • مولانا محمد حیات جوادی  
• مولانا محمد نواز قی • مولانا حامد علی  
• مولانا نصرت عباس مجاہدی قی

مدیر اعلیٰ: ملک ممتاز حسین اعوان  
مدیر: گلزار حسین محمدی  
پبلشر: ملک ممتاز حسین اعوان  
مطبع: انصار پریس بلاک ۱۰  
مقام اشاعت: جامعہ علمیہ سلطان المدارس سرگودھا  
کمپوزنگ: انکسٹا کمپیوٹرز 0307-6719282  
فون: 048-3021536

زر تعاون 400 روپے  
لاکھ ممبر 5000 روپے

معاونین: محمد علی سدرانہ (بھلووال) مولانا ملک امداد حسین (خوشاب) مخدوم غلام عباس (مظفر گڑھ) علی رضا صدیقی (ملتان) میاں عمار حسین (جھنگ)  
سید ارشد حسین (بہاولپور) مشتاق حسین کوثری (کراچی) مولانا سید منظور حسین نقوی (منڈی بہاؤ الدین) ڈاکٹر محمد افضل (سرگودھا)  
ملک احسان اللہ (سرگودھا) ملک حسن علی (سرگودھا) غلام عباس گوہر (ڈی آئی خان) مولانا محمد عباس علوی (خوشاب) چوہدری دلاور باجوہ (سرگودھا)



## اداریہ

## اتحاد و اتفاق کی برکات اور انتشار کے نقصانات

تاریخ انسانیت اس بات کی شاہد ہے کہ قومیں جب اتحاد و اتفاق کا مظاہرہ کرتی ہیں تو ترقی کی منازل پر پہنچ جاتی ہیں، دینی اور دنیاوی ترقی کا راز اتحاد و اتفاق میں مضمر ہے۔ نیز انسانی فوز و فلاح اتحاد ہی سے ممکن ہے۔ مسلمانوں کی تاریخ اس بات کی گواہ ہے جب تک مسلمان اتحاد کی لڑی میں پروئے رہے ترقی کی شاہراہ پر گامزن رہے لیکن جب فرقہ واریت اور اختلاف و انتشار نے مسلمانوں کے دلوں میں گھر کر لیا تو زوال کا شکار ہو کر ذلت و رسوائی کی اتھاہ گھرائیوں میں گر گئے اور تین براعظموں پر محیط اسلامی حکومت مختلف چھوٹے چھوٹے ٹکڑوں میں بٹ گئی اور یوں مسلمانوں کی عظیم الشان مملکت تباہی و بربادی میں تبدیل ہو گئی۔

اس وقت اسلامی حکومتیں دہشت گردی اور قتل و غارت گری کا شکار ہیں۔ غیر اسلامی ممالک اور عالمی طاغوتی طاقتیں مسلمانوں کو برباد کرنے کے مختلف منصوبے بنا کر اور آپس میں لڑا کر اپنے مذموم مقاصد پورا کرنے کی سعی میں مصروف عمل ہیں۔ مسلمان حکمران خواب غفلت میں سوئے ہوئے ہیں اور صرف اور صرف اپنی حکمرانی بچانے کی فکر میں ہیں۔ ملت اسلامیہ کی فلاح و بہبود کی کوئی فکر نہیں ہے۔

مملکت خداداد پاکستان جو مسلمانوں کے اتحاد کی وجہ سے قائم ہوئی اور دوقومی نظریہ کی حمایت سے پاکستان کی اسلامی جمہوری مملکت وجود میں آئی۔ تمام مکاتب فکر کے علماء و دانشور حضرات نے اتحاد و یگانگت کے علی مظاہرے کر کے برصغیر کے مسلمانوں کے لیے الگ وطن قائم کیا، کچھ عرصہ سے پاکستان میں مختلف مکاتب فکر کو آپس میں لڑانے اور فتنہ و فساد برپا کرنے کی کوشش کی جا رہی ہے۔ مسلمانوں کا قتل عام جاری و ساری ہے۔ مساجد، امام بارگاہوں اور غیر مسلموں کی عبادت گاہوں کو دہشت گردی کا نشانہ بنایا جا رہا ہے، ہزاروں کی تعداد میں مسلمانوں کو تہ تیغ کیا جا چکا ہے، بے شمار خواتین بیوہ اور ان گنت بچے یتیم ہو گئے ہیں۔ حد تو یہ ہے کہ حکومتی اور سیکورٹی اداروں کو نشانہ بنایا جا رہا ہے۔ اپریشن ضرب عضب کی وجہ سے حالات کچھ بہتر ہوئے ہیں۔ ہماری بہادر افواج نے وطن عزیز کی بقا و استحکام کے لیے بے مثال قربانیاں دی ہیں۔ جنرل راجیل شریف ان کارناموں پر داد و تحسین کے مستحق ہیں۔

ہمارے ملک کے تمام سیاست دانوں، تمام مکاتب فکر کے علماء و دانشور حضرات سے ہماری خصوصی گزارش ہے کہ اپنی اولین فرصت میں قوم کو ایک پلیٹ فارم پر اکٹھا کر کے ملک خداداد پاکستان کے استحکام کے لیے علی مظاہرے کریں۔ خدانہ خواستہ اگر اختلاف و انتشار کی موجودہ کیفیت برقرار رہی تو ملک کی بنیادیں کمزور ہو کر تباہی و بربادی سے دو چار ہو جائیں گی۔

ضرورت اس امر کی ہے کہ سید جمال الدین افغانی، علامہ اقبال مرحوم کے نظریات کو علی جامہ پہنا کر فرقہ واریت کے جن کو برباد کر دیا جائے اور ترقی و خوشحالی کی منازل حاصل کرنے کی طرف قدم بڑھائے جائیں۔ جس طرح تمام مکاتب فکر نے مل کر پاکستان بنایا اسی طرح مل کر پاکستان بچانے کے لیے اقدامات کیے جائیں۔

آخر میں دعا ہے کہ اللہ تعالیٰ تمام اہل اسلام کو مل کر جینے مرنے کی توفیق عطا فرمائے اور دشمنان اسلام کو اپنے ناپاک عزائم میں ناکام فرمائے۔ آمین بجاہ النبی وآلہ



## باب العقائد

## انجیل مجاہد کے مقام و کام کے متعلق صحیح شیعہ استدلال

تحریر: آیۃ اللہ الشیخ محمد حسین نجفی مدظلہ العالی موسس و پرنسپل جامعہ سلطان المدارس سرگودھا

دوسرے تمام انبیاء سے ان کا مقام بلند ہے اور علم و فضل، زہد و تقویٰ، عفت و عصمت، جود و سخاوت، شجاعت و شہامت غرضیکہ تمام امکانی صفات جلیلہ میں سرآمد روزگار و افتخار ہر نبی و ہر وحی و ہر شہریار ہیں۔

③ چونکہ آنحضرتؐ کی نبوت و رسالت صرف بنی نوع انسان تک ہی محدود نہیں بلکہ وہ پورے عالمین کے بشیرو نذیر ہیں اور ان کا وجود مسعود پورے عالم امکان کے لیے سراپا رحمت ہے اس لیے ان ذوات مقدسہ کی خلافت و امامت بھی کسی خاص قوم و قبیلہ یا کسی خاص زمان و مکان کی قید سے مستثنی نہیں ہے۔ بلکہ یہ بھی تمام عالمین کے لیے ہادی و راہنما اور تمام کائنات علوی و سفلی پر حجت خدا ہیں۔

④ جس طرح آنحضرتؐ عصمت کبریٰ کے اجل و ارفع درجہ پر فائز ہیں، اسی طرح ان حضرات قدسی صفات کا دامن عصمت بھی از مہد تا الحد ہر قسم کے گناہانِ صغیرہ و کبیرہ کی عمدی و سہوی آلودگیوں سے منزہ و مبرا ہے۔

⑤ چونکہ یہ بزرگوار پورے عالم امکان اور سارے جہان پر حجت خدا کے رحمن ہیں، اس لیے وہ سب مخلوقات حتیٰ کہ چرند و پرند اور درند کی زبان بھی سمجھتے ہیں اور ہر زبان میں گفتگو بھی کر سکتے ہیں۔

⑥ اگرچہ ہمارے پاس کوئی ایسا آلہ و پیمانہ نہیں ہے

اگرچہ مذکورہ بالا تحقیقات و تنقیحات سے یہ امر بخوبی واضح و آشکار ہو جاتا ہے، تاہم یہاں قدرے اس کی مزید وضاحت کی جاتی ہے۔ اگرچہ ہادیانِ دین یعنی جناب پیغمبر اسلامؐ و ائمہ طہرینؑ صلوات اللہ علیہم اجمعین کے صحیح مقام و منزلت کی تعیین باوجود خدا کی صفات مختصہ سے تنزیل کے بعد انسانی عقول و افہام کی دسترس سے بلند و بالا ہے۔ لایقاس بال محمد احد من الناس۔ نہج البلاغہ۔

تاہم عام انسانی وسعت عقل و استعداد کے مطابق ان راہنمایانِ دین نے اپنے مقام و کام کے متعلق جو کچھ فرمایا ہے، انہی کے مستند و معتبر ارشادات و فرامین کی روشنی میں اس کا ایک جامع خلاصہ ذیل میں پیش کرنے کی سعادت حاصل کی جاتی ہے۔

① یہ بزرگوار سوائے نبوت اور اس کے خصائص کے دیگر فضائل و کمالات میں خاتم الانبیاء حضرت محمدؐ مصطفیٰ ﷺ کے صحیح وارث و جانشین ہیں۔

② واضح ہے کہ آنحضرتؐ تمام سابقہ انبیاء و مرسلین کے تمام علمی و عملی کمالات کے معشی زائد حامل ہیں اور اس جامعیت کی وجہ سے ان سب سے افضل و اشرف ہیں اور چونکہ یہ بزرگوار آنحضرتؐ کے کمالات و کرامات کے جامع ہیں، اس لیے سوائے سرکار ختمی مرتبت کے



کے بغیر بھی کسی عمل کرنے والے کا کوئی عمل بارگاہ ربوبیت میں شرف قبولیت حاصل نہیں کر سکتا۔ اور ان میں سے کسی ایک کا انکار سب کے انکار کے مترادف ہے۔

⑤ یہ بزرگوار آنحضرتؐ کی طرح علت غائی ممکنات و باعث ایجاد کائنات ہیں۔ خدائے قادر و قیوم نے آسمان کا شامیانہ انہی کی خاطر لگایا اور زمین کا فرش انہی کے طفیل بچھایا ہے۔ الغرض خدا اگر ان کو پیدا نہ کرتا تو عالم امکان کے ایک ذرہ کو بھی خلعت وجود عنایت نہ کرتا۔ اس لیے یہ بزرگوار خدا تک رسائی اور اپنی مشکل کشائی کرانے کا بہترین وسیلہ و ذریعہ ہیں۔

☆ اس عالم میں خدا کے دو نظام رائج ہیں۔ ایک کا نام ہے نظام شریعت، دوسرے کا نام ہے نظام تکوین، مسائل حلال و حرام، احکام جائز و ناجائز اور دوسرے حقائق و معارف دین کا تعلق پہلے نظام سے ہے اور پیدا کرنے، روزی دینے، بیماروں کو شفا دینے، مارنے اور جلانے کا تعلق دوسرے نظام سے ہے۔

جہاں تک نظام شریعت کا تعلق ہے یہ ذوات قدسیہ اس کے سربراہ ہیں اور شرعی نقطہ نظر سے یہی ہمارے حاکم اعلیٰ اور بادشاہ ہیں، اگر دنیوی حکام جور کے پنچہ ظلم و استبداد سے آزاد ہوں اور مہسوط الید ہوں تو دینی معارف و حقائق اور مذہبی مسائل و احکام کا بیان اور ان کی نشر و اشاعت الغرض ہر کمی و زیادتی سے شریعت کی حفاظت و حراست کرنا اور دنیوی امور میں جو فرائض ایک عادل بادشاہ کے ہوتے ہیں جیسے مبنی برانصاف عادلانہ حکومت کا قیام، اسلامی سرحدوں کی حفاظت، شرعی حدود و

جس سے ان کے علوم لدنیہ کا حدود اربعہ معلوم کیا جاسکے لیکن اس قدر مسلم ہے کہ حجت خدا کی پہچان یہی ہے کہ وہ کسی وقت، کسی جگہ، کسی سائل اور کسی موضوع کے متعلق سوال کے جواب میں یہ نہ کہے کہ مجھے اس کا جواب معلوم نہیں۔ الحجة من لا يقول لا ادري۔ خلاصہ یہ کہ ان کا علم خدا کے مقابلہ میں جزئی اور ہمارے مقابلہ میں کلی ہے۔

④ جس طرح آنحضرتؐ کی ہر حالت، ہر جگہ، ہر زمانہ، ہر قول اور ہر امر میں ہر شخص پر اطاعت مطلقہ واجب ہے، اسی طرح ہر حال، ہر جگہ، ہر زمانہ، ہر مکان اور ہر امر میں ہر شخص پر ان معصوم ہستیوں کی بھی اطاعت مطلقہ واجب ہے۔ ان کی اطاعت خدا کی اطاعت اور ان کی نافرمانی خدا کی نافرمانی ہے اور دنیوی و اخروی فوز و فلاح انہی کی اطاعت میں پوشیدہ ہے۔

فہم سفن النجاة و مصابيح الدجی و اعلام التقی الدعاة  
الی اللہ و الاولاء الی مرضاة اللہ و ائمة الهدی و السادة القادة  
صلوات اللہ علیہما اجمعین

⑤ جس طرح آنحضرتؐ کی ہر شخص پر محبت واجب و لازم ہے اور اس کے بغیر کوئی آدمی مسلمان نہیں کہلا سکتا ہے، اسی طرح ان ذوات عالیہ کی مؤدت و محبت بھی اجر رسالت کے طور پر ہر مسلمان پر واجب و لازم ہے۔ اس کے بغیر کم از کم کوئی شخص اہل ایمان نہیں کہلا سکتا اور ان کا دوست خدا کا دوست اور ان کا دشمن خدا کا دشمن ہے۔

⑥ جس طرح آنحضرتؐ کی نبوت و رسالت کے اقرار کے بغیر کسی عامل کا کوئی عمل قبول نہیں ہو سکتا۔ ای طرح ان مقربان بارگاہ کی امامت و ولایت کے اقرار



تغزیرات کا اجراء و انفاذ، غربا و یتامیٰ اور دیگر ہر قسم کے مستحقین کی دیکھ بھال کرنا اور ان تک ان کے حقوق کا پہنچانا ظالم و جابر کو ظلم و جور سے باز رکھتے ہوئے مظلوم کی دادرسی کرنا وغیرہ ان کے حقیقی فرائض و وظائف ہیں اور جہاں تک دوسرے نظام یعنی نظام تکوین (پیدا کرنے، رزق دینے، شفا دینے، اور مارنے و جلانے وغیرہ) کا تعلق ہے تو اس کا چلانا ان کے متعلق نہیں ہے۔ خدا نے ان کاموں کی انجام دہی ان کے سپرد نہیں فرمائی۔ نہ بصورت تفویض نہ بشکل توکیل نہ بلحاظ آلات و اسباب اور نہ باعتبار فرشتوں پر ناظر و نگران ہونے کے، بلکہ یہ سب کام خود خدا کے رحمٰن و علام بذریعہ ملائکہ کرام انجام دیتا ہے۔ کل یوم ہونی شان۔

خلق الاجسام و قسم الارزاق الخ۔ جو اسی باب میں قبل ازیں دو مرتبہ پیش کی جا چکی ہے، خصوصاً ملحوظ رہے جس میں آپؐ فرماتے ہیں کہ سفارش ہم کرتے ہیں پیدا خدا کرتا ہے اور سفارش ہم کرتے ہیں رزق خدا دیتا ہے۔

☆ جناب سدید بیان کرتے ہیں کہ میں نے حضرت امام جعفر صادق علیہ السلام کی خدمت میں عرض کیا کہ ایک گروہ یہ گمان کرتا ہے کہ آپؐ خدا ہیں۔ امام علیہ السلام نے یہ سن کر ایسے لوگوں سے برائت و بیزاری ظاہر فرماتے ہوئے فرمایا:

یا سدید سماعی و بصری و شعری و بشری و لحنی و دمی من هولاء براء بری اللہ عنہم و رسولہ ذ

اے سدید میرے کان، آنکھ، بال، جلد، گوشت و پوست اور میرا خون ان لوگوں سے بیزار ہے خدا اور رسول ان سے بیزار ہوں۔

سدید کہتے ہیں میں نے عرض کیا: فما انتم جعلت فداک میں آپؐ پر قربان ہوں پھر آخر آپؐ کیا ہیں؟

قال خزان علم اللہ و تراجمہ وحی اللہ ونحن قوم معصومون امر اللہ بطاعتنا و نہی عن معصیتنا نحن الحجة البالغة علی من دون السماء و فوق الارض

فرمایا ہم علم خدا کے خزانہ بردار، اس کی وحی و تنزیل کے ترجمان، ہم وہ معصوم ہیں جن کی اطاعت کا خدا نے حکم دیا ہے اور نافرمانی کی ممانعت کی ہے اور ہم آسمان و زمین والی مخلوق پر حجت خدا ہیں۔ (رجال کشی صفحہ ۱۹۷ کذافی البحار جلد ۷ صفحہ ۳۴۹)

☆ حضرت امیر المومنینؑ وظائف امام کے سلسلہ میں

ہاں یہ ضرور ہے کہ سرکار محمد و آل محمد علیہم السلام اس نظام سے بھی بالکل الگ تھلگ اور غیر متعلق نہیں ہیں بلکہ اس نظام میں ان کا منصب و مقام ہماری شفاعت و سفارش کرنا ہے۔ وہ بارگاہ قدرت میں ہماری شفاعت کرتے ہیں تو خدا بے اولادوں کی گودیں نعمت اولاد سے بھر دیتا ہے۔ وہ سفارش کرتے ہیں تو خدا بے مال و زر کو دولت مال و منال سے مالا مال کر دیتا ہے۔ یہ ایسے مقرب بارگاہ ہیں کہ خدا ان کی شفاعت و سفارش کو مسترد نہیں فرماتا۔ و لكن لا یشفعون الا لمن ارتضى و ما تشاؤون الا ان یشاء اللہ۔

اس دسویں امر کے علاوہ سابقہ و لاحقہ دلائل و براہین کے جن اخبار و آثار سے تائید مزید ہوتی ہے وہ درج ذیل ہے۔ (یہاں امام زمانہؑ والی توفیق مبارک ان اللہ



فرماتے ہیں:

انه ليس على الامام الا ما حمل من امر ربه الا  
البلاغ في الموعظة والاجتهاد في النصيحة والاحياء للسنة و  
اقامة الحدود على مستحقها و اصدار السهمان على اهلها۔

امام کا فرض تو بس یہ ہے کہ جو کام اسے اپنے  
پروردگار کی طرف سے سپرد ہوا ہے (اسے انجام دے)  
اور وہ یہ ہے کہ پسند و نصیحت کی باتیں ان تک پہنچائے،  
سمجھانے بچھانے میں پوری پوری کوشش کرے۔ سنت کو  
زندہ رکھے۔ اور جن پر حد لگنا ہے ان پر حد جاری کرے  
اور مستحقین تک ان کا حصہ پہنچائے۔

(نہج البلاغہ جلد اول صفحہ ۲۹۸ ترجمہ مفتی صاحب)

☆ اس سلسلہ میں سرکارِ ملائسن فیض کاشانی علم الیقین  
صفحہ ۹۶ پر تحریر فرماتے ہیں:

و الوصى هو الحجة بعد ذلك النبى و الامام الناطق  
بتاويل الكتاب الصامت يحفظ الشريعة و يقيم الحدود  
ويسد الثغور و يقصر يد الظالم عن المظلوم۔

نبی کے بعد حجّت خدا امام ہوتا ہے، جس کا کام یہ  
ہوتا ہے کہ کتاب اللہ کی صحیح تاویل کرے۔ شریعت  
مقدسہ کی حفاظت کرے، حدود و تعزیرات شرعیہ جاری  
فرمائے۔ اسلامی سرحدوں کی حفاظت کرے اور ظالم کو ظلم  
سے باز رکھے۔

☆ بعض آثار میں وارد ہے:

فالولاية هي حفظ الثغور و تدبير الامور و تعديل الايام  
و الشهور (بحار جلد ۷ صفحہ ۳۰۶)

یعنی ولایت کیا ہے؟ سرحدوں کی حفاظت کرنا، رعایا

کے امور کی دیکھ بھال کرنا اور ماہ و یوم کا شمار و حساب کرنا۔

☆ صاحب رسالہ ”صراط النجاة“ صفحہ ۷۹ طبع ایران  
پر امامت کی امور دین و دنیا میں ریاست عامہ کے ساتھ  
تعریف کرنے کے بعد امور دینیہ اور امور دنیویہ کی تشریح  
کرتے ہوئے لکھتے ہیں:

و معنای ریاست در امور دینیہ این است کہ احکام  
الہیہ را از تغیر و تبدیل حفظ نماید و باجراء و انفاذ آن ہا  
پرداز و ریاست در امور دنیویہ عبارت است از حفظ  
ثغور و تامین بلاد و نگاہداری اشرار و اخذ حقوق  
مظلومین از ظالمین و فصل القضاء بین الخصمین و  
رفع الخلاف بین المتنازعین و اجراء حدود شرعیہ و فراہم  
آوردن آنچه امور نوع مسلمین باو موقوف است۔

یعنی امور دینیہ میں ریاست عامہ سے یہ مراد ہے کہ  
احکام الہیہ کی تغیر و تبدل سے حفاظت کرے اور ان کو  
جاری و ساری فرمائے اور دنیوی امور میں ریاست عامہ  
سے مراد ہے اسلامی سرحدوں اور دیگر تمام شہروں کی  
حفاظت و حراست کرنا، شریر لوگوں پر کڑی نگاہ رکھنا۔ نیز  
ظالموں سے مظلوموں کے حقوق واپس دلوا کر ان کی داد  
رسی کرنا۔ جھگڑا کرنے والوں کے درمیان صحیح فیصلہ کرنا۔  
باہمی تنازعات کو رفع کرنا، حدود شرعیہ کا جاری کرنا اور ان  
تمام امور کا بجالانا جن سے مسلمانوں کی فلاح و بہبود  
وابستہ ہے۔

ان حقائق سے واضح ہو گیا کہ تعریف امامت میں  
وارد شدہ لفظ ریاست عامہ دینی و دنیوی سے ان حضرات  
کے خالق و رازق ہونے پر استدلال کرنا بالکل غلط ہے۔



## باب الاعمال

## زکوٰۃ ادا کرنے کا ثواب اور ادا نہ کرنے کا عقاب

تحریر: آیۃ اللہ الشیخ محمد حسین نجفی مدظلہ العالی موسس و پرنسپل جامعہ سلطان المدارس سرگودھا

الفقراء فما جاع فقير الابها منع غنى والله تعالى جده  
سألهم عن ذلك۔

خداوند عالم نے دو متمندوں کی دولت میں فقراء کی روزی فرض قرار دی ہے جب بھی کوئی فقیر بھوکا رہتا ہے۔ تو مالدار کے حق ادا نہ کرنے کی وجہ سے اور خدا تعالیٰ ضرور ان سے اس کی باز پرس کرے گا۔ (نہج البلاغہ)

بکثرت روایات میں یہ مضمون وارد ہے کہ لو ان الناس اداوا زکوٰۃ اموالهم ما بقى فقير محتاجاً اگر لوگ اپنے مال کی زکوٰۃ ادا کرتے تو کوئی مسلمان فقیر باقی نہ رہتا۔ (أصول کافی)

نیز یہ بھی وارد ہے۔

حضرت امام جعفر صادق علیہ السلام فرماتے ہیں۔  
وان احب الناس الى الله استخاهم كفاً واسخى الناس من  
ادى زکوٰۃ ماله ولم يخل بها افترض الله لهم من ماله  
خدا کو تمام لوگوں سے زیادہ محبوب سخی ہے اور سب سے بڑا  
سخی وہ ہے جو اپنے مال کی زکوٰۃ ادا کرنے میں بخل نہ  
کرے۔ (فقہیہ)

حضرت امام محمد باقر علیہ السلام فرماتے ہیں کہ ایک  
حج کرنا مجھے ستر غلام راہ خدا میں آزاد کرنے سے زیادہ  
پسند ہے، اور ایک غریب خاندان کے خورد و نوش کی

خداوند عالم نے قرآن مجید میں جا بجا زکوٰۃ اور صدقہ دینے والوں کی تعریف فرمائی ہے۔

① ويطعمون الطعام على حبه مسكيناً ويتيماً واسيراً  
(سورۃ دہر) باوجود اپنی احتیاج کے مسکین، یتیم اور قیدی کو  
کھانا کھلاتے ہیں۔

② مثل الذين ينفقون اموالهم في سبيل الله كمثل  
حبة اثبتت سبع سنابل في كل سنبلة مائة حبة (البقرہ ۲۶۱)  
”جو لوگ خدا کی راہ میں مال خرچ کرتے ہیں ان کی مثال  
ایسی ہے جیسے ایک دانہ بویا جائے اور اس سے ساتھ  
بالیں نکلیں اور ہر ہر بالی میں سو سودانہ ہوگا۔“

③ وفي اموالهم حق للسائل والمحروم (الذاریات) ان  
اہل ایمان کے مال میں مانگنے والوں کا حق ہے۔

④ وصهارقنا هم ينفقون (البقرہ) ”مُتَّقِیوں کی ایک  
علامت یہ ہے کہ ہم نے ان کو جو روزی دی ہے اس سے  
کچھ (خدا کی راہ میں) خرچ کرتے ہیں۔“

⑤ الذين ينفقون اموالهم بالليل والنهار سرا وعلانية  
اہل ایمان وہ ہیں جو رات اور دن میں پوشیدہ اور کھلم کھلا  
طور پر اپنے مال راہ خدا میں خرچ کرتے ہیں۔

① حضرت امیر المومنین علیہ السلام فرماتے ہیں:

ان الله سبحانه فرض في اموال الاغنياء اقوات



وہ ہے جو تم نے اپنے لیے جمع کر کے رکھا تھا آج اس کا ذائقہ چکھو جو تم جمع کرتے تھے۔

② ولا يحسبن الذين يبخلون بما آتاهم الله من فضله هو خيرا لهم سيطوقون ما بخلوا يوم القيامة (آل عمران)  
جو لوگ خدا کے دیے ہوئے فضل (مال) میں بخل کرتے ہیں وہ یہ نہ سمجھیں کہ یہ ان کے لیے اچھا ہے بلکہ یہ ان کیلئے بہت برا ہے جس مال میں انھوں نے بخل کیا ہے اس کا طوق قیامت کے دن ان کی گردن میں ڈالا جائے گا۔  
حضرت رسول خدا ﷺ فرماتے ہیں۔

① ما من ذي زكوة مال نخل او زرع او كرم يمنع زكوة ماله الا قلده الله تربة ارضه يطوق بها من سبع ارضين الى يوم القيمة۔

جس شخص پر گندم، کھجور، انگور وغیرہ مال کی زکوٰۃ واجب ہو، اور وہ ادا نہ کرے، تو خدا تعالیٰ اس مال کی زمین کا ساتوں طبقوں سمیت طوق بنا کر قیامت تک اس کی گردن میں ڈالے گا۔ (کافی)

مذکورہ بالا آیت کی تفسیر میں جناب محمد بن مسلم روایت کرتے ہیں کہ میں نے حضرت امام جعفر صادق علیہ السلام سے اس کا مطلب دریافت کیا آپ نے فرمایا:

يا محمد ما من احد يمنع من زكوة ماله شيئا الا جعل الله ذلك يوم القيامة ثعبانا من نار مطوقا في عنقه ينهش من لحمه حتى يفرغ من الحساب۔

اے محمد جو شخص بھی اپنے مال کی زکوٰۃ ادا نہیں کرتا خدا تعالیٰ قیامت کے دن اس مال کو جہنم کا سانپ بنا کر اس کی گردن میں ڈالے گا جو اس کے گوشت کو نوچے گا

کفالت کرنا سترج ادا کرنے سے مجھے زیادہ مرغوب ہے (أصول کافی)

⑤ حضرت امام رضا علیہ السلام فرماتے ہیں۔ ان السخی قریب من الله قریب من الجنة قریب من الناس والبخیل بعید من الله وبعید من الجنة وبعید من الناس (عیون الاخبار)  
سخی خدا کے قریب ہے سخی جنت کے قریب ہے سخی لوگوں کے قریب ہے بخیل خدا سے دور ہے جنت سے دور ہے اور لوگوں سے بھی دور ہے۔

⑥ حضرت رسول خدا ﷺ سے مروی ہے سخی وہ جو زکوٰۃ وغیرہ واجبی مالی حقوق ادا کرتا ہے اور بخیل وہ ہے جو زکوٰۃ وغیرہ واجبی مالی حقوق ادا نہیں کرتا (امالی شیخ طوسی)

### ⑬ زکوٰۃ ادا نہ کرنے کا عقاب؟

قرآن و حدیث تارک زکوٰۃ کی مذمت سے چھلک رہے ہیں۔ ارشاد قدرت ہے۔

① والذین یکنزون الذهب والفضة ولا ینفقونها فی سبیل الله فبشرهم بعذاب الیم یوم یحیی علیہا فی نار جہنم فتکویٰ بها جباهہم وجنوبہم وظہورہم هذا ما کنزتم لا نفسکم فذوقوا ما کنتم تکنزون (توبہ: ۵)

جو لوگ سونا اور چاندی جمع کر کے رکھتے رہتے ہیں اور اسے خدا کی راہ میں خرچ نہیں کرتے انھیں دردناک عذاب کی خبر دے دو جس دن وہ سونا چاندی جہنم کی آگ میں گرم کیا جائے گا۔ اور ان کی پیشانیوں پہلوؤں اور پیٹھوں پر داغ دیے جائیں گے اور ان سے کہا جائے گا یہ



(بظاہر) نماز تو قائم کرتا ہے مگر زکوٰۃ ادا نہیں کرتا۔ تو گویا اس نے نماز بھی قائم نہیں کی (کافی)

دیدہ بینا اور گوش شنوندہ رکھنے والوں کیلئے زکوٰۃ کی اہمیت و عظمت ظاہر کرنے کیلئے اتنی مقدار کافی وافی ہے۔ واللہ الموفق۔

## وجوب زکوٰۃ کے شرائط

وجوب زکوٰۃ کی پانچ شرطیں ہیں اگر ان میں سے صرف ایک بھی نہ پائی جائے تو زکوٰۃ واجب نہ ہوگی۔

اول: بلوغ چونکہ نابالغ شرعی احکام کا مکلف نہیں ہے خواہ یتیم ہو اور خواہ غیر یتیم بہر حال اس پر زکوٰۃ واجب نہیں ہے اور بناء براشہرو اظہر اس سلسلہ میں نقدین (سونا، چاندی) غلات اور مولیشی میں کوئی فرق نہیں ہے۔ اور جس حدیث میں یہ وارد ہے کہ طفل نابالغ کے غلات میں زکوٰۃ واجب ہے وہ بناء بر تحقیق تقیہ پر محمول ہے، وجوب زکوٰۃ کے سلسلہ میں جن چیزوں میں سال گزرنے کی شرط ہے جیسے نقدین اور مولیشی تو بچہ پر ان میں زکوٰۃ اس صورت میں واجب ہوگی کہ بلوغ کے بعد ایک سال تک اس کے قبضہ میں رہیں۔ پس اگر وہ آخر سال میں بالغ ہو جائے تو علی الاظہر اس پر زکوٰۃ واجب نہ ہوگی۔

دوم: عقل بالاتفاق عقل شرط تکلیف ہے لہذا۔ مجنون (دیوانہ) پر زکوٰۃ واجب نہیں ہے اور بناء بر مشہور و منصور اس سلسلہ میں جنون کی ہر دو قسم یعنی ”جنون مطبق“ (جو مسلسل رہتا ہے) اور جنون ادواری (جس کے کبھی کبھار دورے پڑتے ہیں) میں کوئی فرق نہیں ہے۔ ہاں البتہ

یہاں تک کہ وہ حساب سے فارغ ہوگا۔ (کافی)

نیز بروایت ابوبصیر انہی جناب سے مروی ہے فرمایا: من منع قیراطاً من الزکوٰۃ فلیمت ان شاء یہودیا او نصرانیا۔

جو شخص بمقدار ایک قیراط (بارہ جو کے برابر) زکوٰۃ ادا نہ کرے وہ خواہ یہودی ہو کر مر جائے اور خواہ نصرانی ہو کر۔ (کافی اور عقاب الاعمال)

انہی حضرت سے مروی ہے فرمایا:

من منع قیراطاً من الزکوٰۃ فلیس بہومن ولا مسلم (کافی و صافی)

جو شخص بمقدار ایک قیراط کے زکوٰۃ ادا نہ کرے وہ مومن ہے اور نہ حقیقی مسلمان (ایضاً) انہی جناب سے منقول ہے فرمایا:

ماضاع مال فی برو ولا یبحر الا بمنع الزکوٰۃ۔ یعنی خشکی یا تری میں جہاں بھی کسی کا کچھ مال ضائع ہوتا ہے یہ سب نتیجہ ہے زکوٰۃ ادا نہ کرنے کا۔

(عقاب الاعمال) خلاصہ کلام یہ کہ زکوٰۃ کی اہمیت کیلئے اتنی بات کافی ہے کہ نماز کی قبولیت اس کے ساتھ وابستہ ہے جو شخص زکوٰۃ ادا نہیں کرتا اس کی نماز قبول نہیں ہوتی۔ چنانچہ حضرت امام محمد باقر علیہ السلام فرماتے ہیں:

ان الله قرن الزکوٰۃ بالصلوٰۃ قال اقموا الصلوٰۃ واتوا الزکوٰۃ فمن اقام الصلوٰۃ ولم یؤت الزکوٰۃ فلم یقم الصلوٰۃ۔

خدا نے نماز کے ساتھ ملا کر زکوٰۃ کا ذکر کیا ہے چنانچہ فرماتا ہے نماز قائم کرو اور زکوٰۃ دو۔ پس جو شخص



جن چیزوں میں سال کا گزرنا ضروری ہے۔ اگر ان کا نصاب سال بھر اس کے پاس رہے اور اس اثناء میں اسے جنون کا دورہ نہ پڑے تو پھر علی الاقرب زکوٰۃ واجب ہوگی۔

### مسائل واحکام

مسئلہ ①: اگر طفل نابالغ یا مجنون کا ولی و سرپرست ان کے مال سے ان کیلئے تجارت کرے تو اس صورت میں جو منافع بچے اور دیوانہ کو ملے گا۔ اس میں زکوٰۃ مستحب ہے، جیسا کہ جناب محمد بن مسلم بیان کرتے ہیں کہ میں نے حضرت امام جعفر صادق علیہ السلام کی خدمت میں عرض کیا: کیا یتیم کے مال میں زکوٰۃ ہے۔ فرمایا: لا نہیں۔ پھر فرمایا: الا ان یتجونہ او یعمل بہ۔ مگر یہ کہ اس مال سے تجارت کی جائے یا کسی اور کاروبار میں لگایا جائے۔ (کافی) اسی طرح مجنوں کے متعلق بھی روایت موجود ہے۔

مسئلہ ②: نابالغ (اور مجنوں) کا ولی (ناظر و نگران) جبکہ ملی (مالدار) ہو تو اسے شرعی حق حاصل ہے کہ ان کے مال کو بطور قرض وغیرہ اپنے ذمہ لے کر اس سے اپنے لیے تجارت کرے۔ اس صورت میں جو منافع حاصل ہو گا وہ ولی کا ہو گا اور اس صورت میں زکوٰۃ بھی اس پر مستحب ہوگی۔

مسئلہ ③: اگر یہ مال اپنے ذمہ لینے والا ولی نہ ہو۔ یا ولی تو ہو مگر ملی (مالدار) نہ ہو تو اس صورت میں اس کیلئے ایسا کرنا جائز نہیں ہے اور اگر کرے گا تو وہ مال کا ضامن ہو گا اور منافع بہر حال بچہ اور دیوانے کو ہی ملے گا (علی اشکال فیہ) اور اس صورت میں زکوٰۃ کسی پر بھی مستحب نہ

ہوگی۔ تاجر پر اس لیے نہیں کہ مال اس کا نہیں اور بچہ وغیرہ پر اس لیے نہیں کہ تجارت ان کیلئے کی نہیں گئی۔ واللہ العالم سیوم: آزادی، بالاتفاق غلام پر زکوٰۃ واجب نہیں ہے اس میں کوئی فرق نہیں خواہ اس بات کے قائل ہوں کہ غلام مال کا مالک ہو سکتا ہے جیسا کہ بعض روایات سے ظاہر ہوتا ہے یا اس کے قائل ہوں کہ وہ کسی چیز کا مالک نہیں ہوتا بلکہ وہ خود اور جو کچھ اس کے قبضہ میں ہے اس کے آقا کی ملکیت ہے جیسا کہ مشہور ہے بہر نوع زکوٰۃ کے وجوب میں آزاد ہونا شرط ہے اور بناء بر مشہور اسلام میں غلام پر زکوٰۃ واجب نہیں ہے۔ ولو کان له الف الف درهم کما قال الصادق علیہ السلام۔ اس سلسلہ میں غلام ”قن“ (خالص غلام) اور ”مدبر“ (جسے مالک کہہ رہے کہ تو میرے مرنے کے بعد آزاد ہو گا اور ”مکاتب“ جس کی قیمت مقرر کر کے مالک کہہ دے تو اپنی قیمت ادا کر کے آزاد ہو سکتا ہے۔ اور پھر مکاتب خواہ مشروط ہو جسے مالک کہہ دے کہ اگر ایک روپیہ قیمت سے باقی رہ گیا تو بدستور غلام رہے گا۔ یا غیر مشروط (کہ اپنی مقررہ قیمت کا جس قدر حصہ ادا کرتا جائے گا اتنا آزاد ہوتا جائے گا۔) ہاں اس آخری صورت میں اگر اس کا کچھ حصہ آزاد ہو جائے اور اس کے مال کا اتنا حصہ جتنا اس کے آزاد حصہ سے متعلق ہے نصاب کی مقدار تک پہنچ جائے تو پھر زکوٰۃ کا وجوب بعید نہیں ہے۔ واللہ العالم

چہارم: ملکیت نصاب۔ لہذا جو شخص کسی چیز کا مالک نہیں یا مالک تو ہے مگر وہ نصاب سے کم ہے تو اس صورت میں اس پر زکوٰۃ واجب نہ ہوگی۔ بناء بریں اگر کسی شخص کو کوئی چیز بہ



بھی ہے اور خوش معاملہ بھی۔ لہذا قرض دہندہ جب چاہیے اس سے واپس لے سکتا ہے۔ مگر وہ عدا نہیں لیتا۔ آیا اس صورت میں سال کے بعد اس پر اس مال کی زکوٰۃ واجب ہوگی یا نہ؟

بعض فقہاء وجوب کے اور بعض استحباب کے قائل ہیں۔ مگر بعض کسی چیز کے بھی قائل نہیں ہیں اقویٰ یہ ہے کہ صرف مُستحب ہے۔ اس طرح ان اخبار کے درمیان جو بظاہر وجوب پر دلالت کرتے ہیں اور ان کے آثار کے

درمیان جو عدم وجوب پر دلالت کرتے ہیں جمع ہو جاتی ہے۔ پہلی قسم جیسے عبدالعزیز کی روایت: سئل ایا عبد اللہ علیہ السلام عن الرجل یكون له دین دلی صاحبہ و هو

اذا اراد اخذہ فعلیہ زکوٰۃ۔ میں نے حضرت امام جعفر صادقؑ سے اس شخص کے بارے میں دریافت کیا جس نے لوگوں سے قرض لینا ہے (یعنی آیا اس پر اس مال کی

زکوٰۃ واجب ہے؟) فرمایا: ہر وہ قرض جس کو مالک جب چاہے وصول کر سکتا ہے۔ مگر وہ خود وصول نہیں کرتا اس پر اس کی زکوٰۃ واجب ہے۔ اور دوسری قسم جیسے جناب علیؑ

بن جعفر کی روایت وہ بیان کرتے ہیں کہ میں نے اپنے بھائی جناب امام موسیٰ کاظم علیہ السلام سے اس قرض کے متعلق پوچھا جو مالدار قوم پر ہو کہ مالک جب چاہے لے

سکتا ہے آیا اس پر زکوٰۃ واجب ہے؟ فرمایا: لا حتی یقبضہ ویحول علیہ الحول۔ نہیں حتی کہ اسے اپنے قبضہ میں لے اور سال گزر جائے (قرب الاسناد حمیری).....

نیز اگر غائب یا دفن شدہ مال چند سال کے بعد مل جائے تو مُستحب ہے کہ ایک سال کی زکوٰۃ ادا کر دی جائے۔

کی جائے یا کسی کے حق میں کوئی وصیت کی جائے یا کسی سے کوئی چیز قرض لی جائے یا کوئی چیز خریدی جائے تو جب تک یہ شخص اس چیز کو اپنے قبضہ میں نہیں لے گا اس وقت تک اس سال کا آغاز نہیں ہوگا اور وہ قرضہ میں لیا ہوا مال جو سال بھر تک اس کے پاس پڑا رہے تو اس پر اس کی زکوٰۃ واجب ہوگی ہاں البتہ اگر اس کی اجازت سے یا خود بخود اصل مالک اس مال کی زکوٰۃ ادا کر دے تو پھر اس سے اس کا وجوب ساقط ہو جائے گا۔

پنجم: اختیار تصرف یعنی ملکیت نصاب کے ساتھ وجوب زکوٰۃ میں یہ بھی شرط ہے کہ مالک اس مال میں عقلاً و شرعاً تصرف بھی کر سکتا ہو۔ لہذا چوری شدہ، گمشدہ یا وقف شدہ اور گروی کردہ یا دور دراز کے علاقہ والا وہ مال جو مالک کی دسترس سے باہر ہے اس پر زکوٰۃ واجب نہ ہوگی۔ ہاں یہ دور والا مال اگر مالک کے ایسے مُعتمد نمائندے کے پاس ہو کہ یہ جب چاہے اس سے لے سکتا ہو تب اس کی زکوٰۃ واجب ہوگی۔

توضیح

قبل ازیں بیان ہو چکا ہے کہ جو شخص کسی شخص کو بطور قرضہ مال دے تو زکوٰۃ قرض لینے والے پر ہوگی۔ کیونکہ وقتی طور پر وہ مال قرضہ دینے والے کی ملکیت سے نکل کر قرضہ لینے والے کی ملکیت میں داخل ہو جاتا ہے۔ اس لیے اگر چند سال کے بعد قرضہ والا مال جب واپس ملے تو سال گزرنے کے بعد مالک کو صرف ایک سال کی زکوٰۃ ادا کرنا پڑتی ہے۔ لیکن جو کچھ کلام ہے وہ صرف اس صورت میں ہے کہ جس آدمی نے قرض لیا ہے وہ مالدار



## باب التفسیر

## یہودیوں کے جرائم اور ان کی سزاؤں کی مزید وضاحت

تحریر: آیت اللہ الشیخ محمد حسین نجفی مدظلہ العالی موسس و پرنسپل جامعہ سلطان المدارس سرگودھا

ان سے کہا کہ قانونِ سبت کے بارے میں زیادتی نہ کرو

(حد سے نہ بڑھو) اور ہم نے ان سے پختہ عہد و پیمان لیا تھا۔ (۱۵۴)

سو (ان کو جو سزا ملی وہ) ان کے عہد شکنی کرنے، آیاتِ الہیہ کا انکار کرنے، نبیوں کو ناحق قتل کرنے اور ان کے اس کہنے کی وجہ سے کہ ہمارے دلوں پر غلاف چڑھے ہوئے ہیں، بلکہ ان کے کفر کی وجہ سے اللہ نے ان کے (دلوں) پر مہر لگا دی ہے۔ اس لیے وہ بہت کم ایمان لائیں گے۔ (۱۵۵)

نیز ان کے ساتھ یہ جو کچھ ہوا، یہ ان کے کفر کی وجہ سے ہوا۔ اور جناب مریمؑ پر بہتان عظیم لگانے کی وجہ سے۔ (۱۵۶)

اور ان کے اس کہنے کی وجہ سے کہ ہم نے خدا کے رسول مسیح عیسیٰ ابن مریمؑ کو قتل کر دیا ہے۔ حالانکہ انھوں نے نہ انھیں قتل کیا، اور نہ سولی پر چڑھایا، بلکہ ان پر اصل معاملہ مشتبه کر دیا گیا۔ اور جن لوگوں نے اس بارے میں اختلاف کیا ہے (۱۵۷)

وہ یقیناً اس کے متعلق شک میں ہیں اور انھیں گمان کی پیروی کرنے کے سوا کوئی علم نہیں ہے۔ اور انھوں نے یقیناً ان کو قتل نہیں کیا، بلکہ اللہ تعالیٰ نے انھیں اپنی

بِسْمِ اللّٰهِ الرَّحْمٰنِ الرَّحِیْمِ ○

وَرَفَعْنَا فَوْقَهُمُ الطُّورَ بِمِيثَاقِهِمْ وَقُلْنَا لَهُمْ ادْخُلُوا الْبَابَ سُجَّدًا وَقُلْنَا لَهُمْ لَا تَعْدُوا فِي السَّبْتِ وَأَخَذْنَا مِنْهُمْ مِّيثَاقًا غَلِيظًا ۝۱۵۴

فَبِمَا نَقْضِهِمْ مِّيثَاقَهُمْ وَكُفْرِهِمْ بِآيَاتِ اللّٰهِ وَ قَتْلِهِمُ الْأَنْبِيَاءَ بَغَيْرِ حَقٍّ وَقَوْلِهِمْ قُلُوبُنَا غُلْفٌ ط بَلْ طَبَعَ اللّٰهُ عَلَيْهَا بِكُفْرِهِمْ فَلَا يُؤْمِنُونَ إِلَّا قَلِيلًا ۝۱۵۵ وَبِكُفْرِهِمْ وَعَوْلِهِمْ عَلَىٰ مَرْيَمَ بُهْتَانًا عَظِيمًا ۝۱۵۶ وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللّٰهِ ج وَ مَا قَتَلُوهُ وَ مَا صَلَبُوهُ وَلَكِنْ شُبِّهَ لَهُمْ ط

وَإِنَّ الَّذِينَ اخْتَلَفُوا فِيهِ لَفِي شَكٍّ مِّنْهُ ط مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ ج وَ مَا تَتْلُوهُ يَقِينًا ۝۱۵۷ بَلْ رَفَعَهُ اللّٰهُ إِلَيْهِ ط وَ كَانَ اللّٰهُ عَزِيزًا حَكِيمًا ۝۱۵۸ وَإِنْ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ ج وَيَوْمَ الْقِيَمَةِ يَكُونُ عَلَيْهِمْ شَهِيدًا ۝۱۵۹ فَبِظُلْمٍ مِّنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ

عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

مِنَ الَّذِينَ هَادُوا حَرَّمْنَا عَلَيْهِمْ طَيِّبَاتٍ أُحِلَّتْ لَهُمْ وَبِصَدِّهِمْ عَنْ سَبِيلِ اللّٰهِ كَثِيرًا ۝۱۶۰ وَأَخَذِهِمُ الرِّبَا وَقَدْ نُهُوا عَنْهُ وَ أَكْثَرِهِمْ أَمْوَالٌ النَّاسِ بِالْبَاطِلِ ط وَ أَعْتَدْنَا لِلْكَافِرِينَ مِنْهُمْ عَذَابًا أَلِيمًا ۝۱۶۱ (سورة النساء: ۱۵۴ تا ۱۶۱)

ترجمة الآیہ

اور ہم نے ان سے (فرمانبرداری کا) پختہ عہد لینے کے لیے ان کے اوپر کوہ طور کو بلند کیا، اور ہم نے ان سے کہا: سجدہ ریز ہو کر دروازہ (شہر) میں داخل ہو جاؤ، اور



طرف اٹھالیا، اور اللہ زبردست ہے، بڑا حکمت والا ہے۔ (۱۵۸)

مادر گرامی بھی ہیں، جس سے دونوں کی شخصیت مجروح ہوتی ہے۔

اور اہل کتاب میں سے کوئی ایسا نہیں جو اپنی موت (یا ان کی موت) سے پہلے ان پر ایمان نہ لائے، اور وہ قیامت کے دن ان کے خلاف گواہ ہوں گے۔ (۱۵۹)

یہودیوں کے ایسے ہی مظالم اور زیادتیوں کی وجہ سے ہم نے وہ بہت سی پاکیزہ چیزیں ان پر حرام کر دیں، جو پہلے ان کے لیے حلال تھیں۔ نیز ان کے (لوگوں کو) اللہ کے راستہ سے بکثرت روکنے کی وجہ سے۔ (۱۶۰)

اور ان کے سود لینے کے سبب سے، حالانکہ انھیں اس سے منع کیا گیا تھا، اور لوگوں کا ناحق مال کھانے کے باعث (یہ سب کچھ ہوا) اور ان میں سے جو لوگ کافر ہیں، ہم نے ان کے لیے دردناک عذاب مہیا کر رکھا ہے۔ (۱۶۱)

جناب عیسیٰ کی معجزانہ ولادت اور اس سے متعلقہ غیر معمولی واقعات کی تفصیل سورہ مریم رکوع ۲ میں مذکور ہے کہ جب بن بیہا ہی جناب مریم کے ہاں بچہ پیدا ہوا تو بی بی گھبرائیں کہ لوگوں کی طعن و تشنیع کا کیا جواب دیں گی؟ ارشاد قدرت ہوا کہ جب کوئی زبان اعتراض دراز کرے تو آپ چپ رہنا اور نومولود کی طرف اشارہ کر دینا۔ چنانچہ آپ جب یروشلم پہنچیں تو لوگوں کا جم غفیر جمع ہو گیا، اور مختلف سوالات کی بھرمار کر دی۔ مگر جناب مریم حسب الحکم خاموش رہیں اور نومولود بچے کی طرف اشارہ کر دیا۔ مطلب یہ تھا کہ مجھ سے نہ پوچھو کہ میں یہ بچہ کس طرح اور کہاں سے لائی ہوں، بلکہ اس بچے سے پوچھو کہ وہ کہاں سے آیا ہے؟

### تفسیر الایات

قولہم علی مریم..... الایۃ

یہود کے جن جرائم کی اوپر اجالی فہرست پیش کی گئی ہے، یہ تو وہ ہے جس کا تذکرہ قبل ازیں سورہ بقرہ میں کیا جا چکا ہے۔ یہاں اس فہرست میں اضافہ کرتے ہوئے خداوند عالم ان لوگوں کے چند اور انتہائی گھناؤنے جرائم کا تذکرہ کر رہا ہے، جن میں پہلا جرم جناب مریم بتول پر بہتان عظیم باندھنا ہے۔ اگرچہ کسی بھی پاکدامن مرد یا عورت پر بہتان باندھنا گناہ کبیرہ ہے، مگر خدائے تعالیٰ نے جناب مریم پر بہتان سازی کو کفر قرار دیا ہے۔ کیونکہ وہ خود بھی معصومہ ہیں اور ایک نبی معصوم کی

بپھرے لوگوں کے غصہ کا پارہ اور چڑھ گیا۔ بولے: کیف نکلم من کان فی المہد صبیا؟ بھلا ہم گھوارے میں لیٹے ہوئے بچے سے کس طرح پوچھیں؟ اس وقت چند گھنٹوں کے مولود مسعود نے بزبان فصیح جواب دیا: انی عبد اللہ آتانی الکتاب وجعلنی نبیا۔ میں اللہ کا بندہ (خاص) ہوں، اس نے مجھے کتاب عطا کی ہے اور مجھے نبی بنایا ہے۔ (سورہ مریم رکوع ۲)

اس کے بعد متعرضین کی زبانوں پر تالے لگ گئے اور جو زبانیں چند منٹ پہلے فینچی کی طرح چل رہی تھیں وہ بستہ ہو گئیں، اور اس طرح خدائے قدیر نے یہود کے اتہام کو بیخ و بن سے اکھیڑ کے پھینک دیا، اور مخالفین کو



ماننا پڑ گیا کہ جس ماں کا بچہ نبی ہو، وہ بدکار نہیں ہو سکتی۔  
وقولہم انا قتلنا..... الآية

ان کا تازہ اور دوسرا جرم خدا نے یہاں یہ بیان کیا ہے کہ انھوں نے کہا کہ ہم نے مسیح عیسیٰ ابن مریم رسول اللہ کو قتل کر دیا ہے۔ خدا فرماتا ہے کہ یہ غلط کہتے ہیں۔ نہ انھوں نے آپ کو قتل کیا ہے اور نہ صلیب پر چڑھایا ہے بلکہ حقیقت حال ان کے لیے مُشتبہ کر دی گئی ہے اور جو لوگ اس سلسلہ میں اختلاف کر رہے ہیں وہ درحقیقت شک میں مبتلا ہیں اور گمان کی پیروی کرنے کے سوا ان کے پاس کوئی علم نہیں ہے۔  
وما قتلوه..... الآية

ہم جلد دوم میں سورۃ آل عمران کی آیت نمبر ۵۵ یا عیسیٰ انی متوفیک کی تفسیر میں بڑی تفصیل کے ساتھ جناب عیسیٰ کی وفات پر گفتگو کر چکے ہیں اور وہیں اس متعلقہ آیت پر بھی مختصر سا تبصرہ کیا جا چکا ہے کہ یہود جو کہ حضرت عیسیٰ کے ازلی دشمن ہیں، یہی کہتے تھے کہ ہم نے عیسیٰ کو قتل کر دیا اور صلیب پر چڑھا دیا۔ قرآن اعلان کر رہا ہے کہ نہ انھوں نے جناب عیسیٰ کو قتل کیا اور نہ ہی صلیب پر چڑھایا، بلکہ حقیقت حال ان لوگوں پر مُشتبہ کر دی گئی، اور خدا نے حضرت عیسیٰ کو آسمان پر اٹھالیا۔ اب صورت حال کس طرح مُشتبہ ہوئی؟ اس میں قدرے اختلاف ہے۔

ایک قول یہ ہے کہ جب یہود حضرت عیسیٰ کو قتل کرنے کے لیے اکٹھے ہوئے تھے اور مکان کے اندر موجود تھے تو جناب عیسیٰ کے حواریں میں سے خدا نے

کسی کو جناب عیسیٰ کا مشابہ بنادیا اور ظالموں نے اسے سولی پر چڑھا دیا اور خدا نے جناب عیسیٰ کو زندہ آسمانوں پر اٹھالیا۔ مگر وہ سمجھے کہ انھوں نے جناب عیسیٰ کو مصلوب کر دیا۔ اور ایک قول یہ ہے کہ یہود میں سے کسی یہودی کو جناب عیسیٰ کا ہم شکل بنایا گیا، اور انھوں نے اسے سولی پر چڑھا کر قتل کر دیا۔ اب رہی یہ بات کہ اس یہودی کا نام کیا تھا؟ طیطا نوس یا یہودا؟ فریقین کی روایات میں اختلاف پایا جاتا ہے۔ جب قرآن صرف یہ کہہ کر کہ ان لوگوں نے جناب عیسیٰ کو قتل کیا اور نہ سولی پر لٹکایا، بلکہ اصل حقیقت ان پر مُشتبہ ہو گئی، خاموش نظر آتا ہے اور روایات صحیحہ و متواترہ موجود نہیں ہیں، تو پھر ہمیں زیادہ باریکی میں جانے کی ضرورت کیا ہے؟ بس قرآنی ارشاد کے مطابق قادر مطلق نے اپنی قدرت کاملہ سے جناب عیسیٰ کو زندہ آسمان پر اٹھالیا۔ اور کسی اور شخص کو ان کا ہم شکل بنادیا۔ جسے ظالموں نے سولی پر چڑھا دیا۔ اور بعد ازاں شک میں پڑ گئے کہ اگر ہم نے عیسیٰ کو سولی پر چڑھایا ہے تو وہ ہمارا آدمی کہاں ہے؟ اور اگر ہمارا آدمی سولی پر لٹکا ہے تو پھر عیسیٰ کہاں ہے؟ اس سلسلہ میں نصاریٰ کے بڑے فرقے تین ہیں۔

① نسطوریہ ② ملاکیہ، اور ③ یعقوبیہ

سب کے نظریات جدا جدا ہیں۔ کوئی کہتا ہے کہ جناب عیسیٰ کا ناسوت مصلوب ہوا اور لاہوت پہنچ گیا اور کوئی کہتا ہے کہ ناسوت کے ساتھ لاہوت بھی مصلوب ہو گیا وغیرہ وغیرہ۔ مگر خدا فرماتا ہے کہ ان کے پاس اس دعویٰ کی کوئی دلیل اور اس معاملہ میں کوئی علم موجود نہیں



ہے۔ وہ صرف ظن و گمان کی پیروی کر رہے ہیں۔

وان الظن لا یغنی عن الحق شیئاً

ہم سورہ آل عمران کی آیت نمبر ۵۵ کی تفسیر میں یہ بھی واضح کر آئے ہیں کہ اس رفع سے جناب عیسیٰ کے درجہ اور ان کی روحانی بلندی مراد نہیں ہے بلکہ اس سے ان کی حیات جسمانی کے ساتھ جسمانی بلندی مراد ہے۔ اگر یہ لفظ ”رفع“ تنہا ہوتی تو شاید اس احتمال کی کوئی گنجائش ہوتی، مگر جب یہ صلب اور قتل کی نفی کے مقابلہ میں استعمال ہوئی ہے تو پھر اس سے زندگی کی حالت میں رفع جسمانی ہی مراد ہو سکتی ہے۔ کما ہوا وضیح من ان یخفی وان من اهل الكتاب ..... الآیۃ

قبل موتہ کی ضمیر میں قدرے اختلاف ہے۔ بعض مفسرین نے اس کا مرجع اہل کتاب کو قرار دیا ہے کہ ہر اہل کتاب مرنے سے پہلے جناب عیسیٰ پر ایمان لا کر مرتا ہے اور اکثر نے جناب عیسیٰ کو اس کا مرجع قرار دیا ہے کہ آپ کے آسمان سے نزول کے بعد اور موت کی آغوش میں جانے سے پہلے جو اہل کتاب زندہ ہوں گے وہ آپ پر ایمان لا کر مریں گے۔ اس طرح یہ آیت بھی منجملہ دیگر شواہد و دلائل کے جناب عیسیٰ کی حیات پر ایک شاہد اور دلیل ہے کہ کچھ لوگ ان کے بارے میں افراط کرتے تھے اور بعض تفریط۔ مگر آپ کی وفات سے پہلے ان پر صحیح طور پر مسلمانوں کی طرح ایمان لائیں گے اور جو ایسا نہیں کریں گے وہ قتل کر دیے جائیں گے۔

حق لا تكون فتنة ویکون الدین لله یہ اسی وقت

ہوگا جب حقیقی دین اسلام کا غلبہ ہوگا، و لیظہرہ علی الدین کلہ اور تمام ادیان باطلہ حرف غلط کی طرح مٹ جائیں گے۔ اور ظاہر ہے کہ یہ سب کچھ حضرت مہدیؑ کے ظہور اور جناب عیسیٰ کے نزول کے بعد ہوگا۔

حضرت امام محمد باقر علیہ السلام کی روایت سے بھی اسی آخری قول کی تائید ہوتی ہے کہ قبل موتہ کی ضمیر حضرت عیسیٰ علیہ السلام کی طرف راجع ہے کہ ان کی موت سے پہلے سب اہل کتاب آپ پر ایمان لائیں گے اور یہ تب ہوگا کہ جب حضرت مہدیؑ ظہور فرمائیں گے اور جناب عیسیٰ ان کی اقتداء میں نماز پڑھیں گے۔ (تفسیر قمی)

فبظلم من الذین ..... الآیۃ

فرد جرم جو کہ آیت نمبر ۱۵۳ سے شروع ہوئی تھی یہاں تک بہت لمبی ہو گئی تھی۔ اور سلسلہ کلام بہت طویل ہو گیا تھا، تو خدا نے ان کے قدیم و جدید جرائم کی فہرست میں مزید چند جرائم کا اضافہ کر کے یہاں حکم سنایا ہے اور وہ مزید جرائم یہ ہیں:

- ① ان کی ظالمانہ روش و رفتار اختیار کرنے
- ② خود تو گمراہ تھے ہی اب دوسرے لوگوں کو بھی خدا کی راہ سے روکنے اور انھیں گمراہ کرنے
- ③ سود جیسی مُغلظہ حرام چیز کو لینے
- ④ اور ناحق لوگوں کا مال کھانے کی وجہ سے ان پر بہت سی حلال نعمتیں حرام قرار دے دی گئیں اور ان کے لیے دردناک عذاب مہیا کیا گیا ہے۔

وہ نعمتیں کونسی ہیں؟ اس کی وضاحت دوسری آیت



## باب الحدیث

## صلہ رحمی کرنے کا ثواب اور فائدہ

تحریر: آیت اللہ الشیخ محمد حسین نجفی مدظلہ العالی، موسس و پرنسپل جامعہ سلطان المدارس سرگودھا

- ① حضرت رسول خدا ﷺ سے مروی ہے، فرمایا کہ: میں اپنی امت کے حاضرین اور غائبین اور ان کو جو ابھی باپوں کی صلیبوں اور ماؤں کے رحموں میں ہیں قیامت تک وصیت کرتا ہوں کہ وہ صلہ رحمی کریں اگرچہ رشتہ دار ایک سال کی مسافت پر بھی رہتا ہو۔ (اصول کافی)
- ② ابوبصیر حضرت امام صادق علیہ السلام سے روایت کرتے ہیں کہ فرمایا: رحم (رشتہ داری) عرش اعظم کے ساتھ مُعلق ہے اور بارگاہ رب العزت میں عرض کرتا ہے: یا اللہ! جو شخص مجھ سے وصل کرے تو بھی اس سے وصل کر اور جو مجھ سے قطع رحمی کرے تو بھی اس قطع تعلق کر۔ (اصول کافی)
- ③ حضرت امام زین العابدین علیہ السلام سے مروی ہے، فرمایا حضرت رسول خدا ﷺ کا ارشاد ہے کہ جو شخص چاہتا ہے کہ اس کی عمر لمبی ہو اور رزق کشادہ ہو تو وہ صلہ رحمی کرے۔ (اصول کافی)
- ④ حضرت امام محمد باقر علیہ السلام سے منقول ہے، فرمایا: صلہ رحمی کرنا اعمال کو پاکیزہ بناتا ہے، مال بڑھاتا ہے، بلا و مصیبت کو ٹالتا ہے، حساب و کتاب کو آسان کرتا ہے اور عمر کو بڑھاتا ہے۔ (اصول کافی)
- ⑤ حضرت امام جعفر صادق علیہ السلام سے مروی ہے، فرمایا: صلہ رحمی اور نیکی کرنا حساب و کتاب کو آسان بناتے ہیں، گناہوں سے بچاتے ہیں۔ لہذا برادری کے ساتھ صلہ رحمی کرو، اور اپنے بھائیوں کے ساتھ نیکی کرو، اگرچہ اچھے طریقہ سے سلام کر کے یا جواب دے کر بھی ہو۔ (اصول کافی)
- ⑥ انہی حضرت علیہ السلام سے مروی ہے، فرمایا: ہم صلہ رحمی کے سوا کوئی ایسی چیز نہیں جانتے جو عمر کو بڑھائے۔ ایک آدمی کی عمر تین سال باقی ہوتی ہے مگر وہ صلہ رحمی کرتا ہے تو تین کو بڑھا کر تیس سال کر دیے جاتے ہیں اور ایک آدمی کی عمر تیس سال باقی ہوتی ہے مگر وہ قطع رحمی کرتا ہے تو اس کی عمر گھٹا کر تین سال کر دی جاتی ہے۔ (اصول کافی)

و فیہ کفایۃ لمن لہ ادنی درایۃ

قیمہ مولانا شیخ محمد حسین نجفی مدظلہ العالی  
کی جملہ کتب حاصل کرنے کے لیے

درج ذیل فون نمبر پر اقبال حسین سے رابطہ کریں

0300-5379405



## باب المسائل

## مختلف دینی و دنیوی مسائل کے جوابات

مطابق فتویٰ: آیۃ اللہ الشیخ محمد حسین نجفی مدظلہ العالی

**سوال:** عزاداری کی مثالی شکل اور خدو خال کیا ہے۔  
 اگر مروجہ رسومات جو علاقائی روایات کی مرہونِ منت ہیں، یکسر عزاداری سے باہر نکال دی جائیں تو عزاداری کی کیا شکل و صورت رہ جائے گی، جو رسومات و روایات سے پاک ہو اور خالصۃً عزاداری کہلا سکے۔ کیا ان رسومات سے اجتناب کر کے کوئی مومن عزادار کہلا سکتا ہے۔

جائے اور سب سے بڑھ کر امر بالمعروف اور نہی عن المنکر کا فریضہ ادا کیا جائے۔ سید الشہداء کی عزاداری غلط رسوم و قیود اور جاہلی ادوار کی روایات کی محتاج نہیں ہے۔ اور اگر بعد والے ائمہ اور اہل ایمان عزادار حسینؑ کہلا سکتے تھے تو ہم کیوں نہیں کہلا سکتے۔ ع حاجت مشاطہ نیت روئے دل آرام را

**جواب:** باسمہ سبحانہ: عزاداری کی مثالی شکل و صورت اور اس کے خدو خال وہی ہیں جو حضرت امام زین العابدین علیہ السلام سے لے کر حضرت امام حسن عسکری علیہ السلام تک اہل بیتؑ کے ادوار میں تھے مثلاً مظلوم کر بلا کی صف ماتم بچھائی جائے اور علاقہ کے اہل ایمان کو اطلاع دی جائے، اور مقررہ وقت پر کوئی خطیب ان مظالم، جو مظلوم کر بلا پر ڈھائے گئے، اور ظالموں کو بے نقاب کر کے اور سب سے اہم بات یہ ہے کہ امام عالی مقام کی شہادت کا مقصد بیان کرے اور جب یہ ثابت ہو جائے کہ آپ نے یہ سب کچھ دین اسلام کی بقاء اور امت محمدیہ کی فوز و فلاح کے لیے کیا ہے تو پھر دین اسلام کے اصول و فروع اور اس کے تعلیمات مقدسہ کا تذکرہ کیا جائے۔ جس میں بقدر ضرورت اہل بیتؑ کے فضائل اور ان کے دشمنان کے رذائل کا بھی تذکرہ کیا

ہاں البتہ اگر عزادارانِ حسین جلوس نکالیں جس میں عزاداروں کا سادہ طرز میں مظلوم کر بلا کے مصائب اور ظالموں کے ظلم کا تذکرہ کیا جائے، عامۃ الناس اور جلوس کو دیکھنے والے لوگ ظالم سے نفرت کریں اور مظلوم سے الفت تو یہ بات مقصد عزاداری کے لیے سونے پر سہاگا کا کام دے سکتی ہے۔ بشرطیکہ اس جلوس میں کسی منکر اور خلاف شرع کام کا ارتکاب نہ کیا جائے۔ مثلاً خواتین نہ ہوں اور اگر ہوں تو باپردہ ہوں۔ نماز یا کسی دوسرے رکن دین کو ضائع نہ کیا جائے، بلکہ جب اور جہاں نماز کا وقت فضیلت داخل ہو جائے وہیں جلوس روک کر کر بلا والوں کی تقلید و تاسی میں نماز ادا کی جائے۔ تاکہ عزاداری کی تاثیر دو بالا ہو جائے اور حق کو بول بالا اور باطل کا منہ ہمیشہ کے لیے کالا ہو جائے۔

نوٹ: اور اگر بعد مکانی و زمانی کی وجہ سے عزادار کوئی



شبیبہ بنانا چاہیں جیسے روضہ سید الشہداء کی شبیبہ اور سرکار وفا کے علم کی شبیبہ جو بے جان کی بے جان ہونے یا سرکار امام عالی مقام کے گھوڑے کی شبیبہ ذوالجناح جو جاندار کی جاندار شبیبہ ہونے کی بنا پر بنانا جائز ہے تو بنا سکتے ہیں، تاکہ واقعہ کربلا کو تمثیلی شکل میں پیش کیا جائے، بشرطیکہ ان پر کوئی حرام کام نہ کیا جائے جیسے سجدہ یا چڑھاوے اور منت وغیرہ۔

**سوال:** توکل کا صحیح مقام اور تعریف کیا ہے؟

**جواب:** باسمہ سبحانہ: توکل کا صحیح مفہوم سمجھنے میں اکثر لوگوں نے ہمیشہ ٹھوکر کھائی ہے۔ اکثر عوام یہ سمجھتے ہیں کہ اللہ تعالیٰ پر توکل کا مطلب یہ ہے کہ آدمی کسی مقصد کے حصول کے لیے کوئی عملی جدوجہد نہ کرے بلکہ ہاتھ پر ہاتھ رکھ کر بیٹھ جائے اور خدا پر بھروسہ کرے، جبکہ یہ بات غلط ہے۔ یہ عالم اسباب ہے۔ ہر چیز سبب و مسبب کی زنجیروں میں جکڑی ہوئی ہے۔ لہذا جب آدمی کوئی مقصد حاصل کرنا چاہے تو اس کے حصول کے جو اسباب ہیں ان کو فراہم کرے۔ مگر ان کو کامیابی کی کلید نہ سمجھے بلکہ اپنے خالق و مالک پر بھروسہ کرے، اگر اس کو منظور ہو تو اسباب اپنا اثر دکھائیں گے، ورنہ سب کچھ دھارہ جائے گا۔ پس جدوجہد کرنے اور نتیجہ خدا کے حوالے کرنے کا نام توکل ہے۔ فعلی اللہ فلیتوکل المومنون۔ مومنوں کو اپنے اللہ پر توکل و اتحاد کرنا چاہیے۔ نعم ما قیل

گفت پیغمبر باواز بلند  
بر توکل زانوائے اشتر بند



سائل: عابد حسین ممٹر از حیدر آباد تھل

**سوال:** میں نے پڑھا ہے کہ امام حسن عسکریؑ نے مرتے دم اپنی مادر گرامی کو اپنا وصی قرار دیا تھا اور یہ کہ آپ نے کسی بیٹے کا نام نہیں لیا، اگر کوئی بیٹا ہوتا تو اپنی وصیت کے ضمن میں اس کا نام بھی درج کرتے تاکہ میراث سے محروم نہ رہے (انتقال کے بعد آپ کا مال والدہ اور بھائی میں تقسیم ہوا۔ اصول کافی)

**جواب:** باسمہ سبحانہ: یہ سب کارروائی شدت تقیہ اور امام وقت کے وجود مقدس کی حفاظت کی خاطر عمل پیرا ہوئی تھی۔

**سوال:** امام حسن عسکریؑ نے شادی کو کیوں مخفی رکھا، اس کی وجہ بیان کریں۔

**جواب:** باسمہ سبحانہ: امام نے اپنی شادی کو بالکل مخفی نہیں رکھا تھا۔ ع

یہ ہوائی کسی دشمن نے اڑائی ہوگی

**سوال:** امام زمانہؑ آج تک ظاہر دنیا پر حکومت کر رہے ہوتے یہ کیوں نہیں ہوا کیونکہ اللہ تعالیٰ ہر چیز پر قادر ہے ان کی ہر طرح حفاظت کر سکتا تھا۔

**جواب:** باسمہ سبحانہ: اللہ تعالیٰ اپنے کاموں کی مصلحت خود بہتر جانتا ہے، کیونکہ وہ علیم بھی ہے اور حکیم بھی۔ ولا یسئل عما یفعل و ہم یسئلون۔ جب اس کی حکمت تقاضا کرے گی تو وہ امام کو حکم ظہور دے دے گا۔

ان شاء اللہ تعالیٰ

**سوال:** حضرت امام جعفر صادق علیہ السلام نے بھی اپنی وصیت میں پانچ اشخاص میں منصور عباسی خلیفہ وقت



کو اپنا وصی مقرر کیا تھا۔ وضاحت فرمائیں۔

اکتفا کر سکتے ہیں؟

**جواب،** باسمہ سبحانہ: اس وقت شدت تقیہ کی وجہ سے حضرت امام موسیٰ کاظم علیہ السلام کی ذات گرامی صفات کو سخت خطرات کا سامنا تھا۔ اس مقصد کی خاطر امام جعفر صادق علیہ السلام نے ایسا کیا تھا، تاکہ یہ خطرہ ٹل جائے۔

**جواب،** باسمہ سبحانہ: ہاں، ایسا کرنا جائز ہے۔

**سوال:** تیسری اور چوتھی رکعت میں تسبیح اربعہ کا صرف ایک مرتبہ پڑھ لینا بھی کافی ہے؟

**سوال:** واجب نماز پڑھ رہے ہوں، محمد ﷺ کے نام کی کانوں میں آواز پڑ جائے تو قرائت روک کر درود پڑھ سکتے ہیں؟

**جواب،** باسمہ سبحانہ: ہاں کافی ہے مگر احوط اور افضل یہ ہے کہ تین مرتبہ پڑھی جائیں۔

**جواب،** باسمہ سبحانہ: نہ صرف پڑھ سکتے ہیں بلکہ ضرور پڑھنا چاہیے۔

**سوال:** جن افراد پر نماز جمعہ ساقط ہے اگر وہ نماز جمعہ کے لیے مسجد میں پہنچ جائیں تو وہ جمعہ کی نماز کس نیت سے پڑھیں؟ نماز جمعہ کے بعد نماز ظہر بھی پڑھنی ہوگی؟

**سوال:** اہل سنت کا عالم تقریر کر رہا تھا کہ رسول کریم ﷺ اور صحابہ کرامؓ کھجوریں کھا رہے تھے۔ آپ کھجوروں کی گٹھلیاں زمین میں بوتے گئے اور صحابہ کرام کو فرمایا کہ آپ لوٹے سے پانی دیتے جائیں۔ دیکھتے ہی دیکھتے کھجوریں بڑی ہو گئیں اور کھجوریں پک کر کرنے بھی لگیں۔

**جواب:** میں نے سنا ہے کہ جو افراد جمعہ میں شریک نہیں ہو پاتے اور ظہر اور عصر کی نماز جمعہ کی نماز کے وقت میں ادا کرتے ہیں تو انھیں چاہیے کہ پہلی اور دوسری رکعت میں پڑھی جانے والی سورتوں کو بالجہر پڑھیں۔ کیا یہ درست ہے؟

**جواب،** باسمہ سبحانہ: اگر کوئی ایسا معجزہ خدا نے پیغمبر اسلام ﷺ کے مقدس ہاتھ پر ظاہر فرمایا ہو، کیا اشکال ہے؟ جبکہ یہ بات طے شدہ ہے کہ معجزہ کا فاعل خدا ہے خبیرو قدیر ہوتا ہے اور ظاہر اس لیے کرتا ہے تاکہ ان کی صداقت پر مہر تصدیق لگ جائے۔ اس میں لوٹے سے پانی دینے والوں کا کوئی دخل عمل نہیں ہے۔ کمالا تحفہ

**جواب،** باسمہ سبحانہ: نماز جمعہ تو بالاتفاق جہر کے ساتھ پڑھی جاتی ہے اور جو شخص جمعہ کے دن کسی وجہ سے نماز نہ پڑھ سکے تو اس کے لیے نماز ظہر کی پہلی دو رکعتوں میں جہر کرنا مستحب ہے۔ مگر عصر کی نماز میں ایسا کرنا جائز نہیں ہے۔

سائل: مظہر علی کھرل جھنگ صدر

**سوال:** آسانی کی خاطر استبراء میں درمیانی انگلی کے علاوہ کسی اور انگلی کا استعمال کر سکتے ہیں؟

**سوال:** نماز پنجگانہ کے نوافل میں صرف سورہ حمد پر



**جواب،** باسمہ سبحانہ: ہاں ایسا بھی کیا جاسکتا ہے۔

**سوال:** ہم جانتے ہیں تمام اعمال اور عبادات کو اللہ

تعالیٰ کی رضا، خوشنودی اور قرب کے حصول کے لیے

انجام دینا چاہیے۔ یہی عبادت کا اصل مقصد ہے۔ وضو،

غسل اور نماز، روزہ وغیرہ کے عمل کو شروع کرنے کے

لیے نیت کی جاتی ہے۔ کتابوں میں بھی نیت کے جملے

کے الفاظ کو لکھ دیا گیا ہے۔ اور مولوی صاحبان سے بھی

جب پوچھا جاتا ہے کہ (مثلاً) فجر کی نماز کی نیت کیا ہے؟

تو وہ کہتے ہیں: ”دور کعت نماز پڑھتا ہوں فجر کی واجب

قربۃ الی اللہ“ آپ نے اسلامی نماز میں نیت کے بیان

میں لکھا ہے کہ نیت کے ان الفاظ کو زبان سے پڑھنا

بالکل غلط ہے۔ یہ بات تو ہماری سمجھ میں آ جاتی ہے۔ پھر

آپ لکھتے ہیں کہ ان الفاظ کا دل اور دماغ میں تصور کرنا

بھی نیت نہیں ہے۔ وہیں نیت کے بارے میں آپ

لکھتے ہیں کہ نیت کا تعلق دل سے ہے۔ نیت دل سے کی

جاتی ہے۔ لہذا وضو ہو یا غسل، نماز ہو یا روزہ یا دیگر

اعمال و عبادات، ان کی نیت دل سے کرنی چاہیے۔

آپ کے نزدیک نیت کے الفاظ کا دل اور دماغ

میں تصور کرنا غلط ہے۔ جبکہ دل اور دماغ کا کام ہی

تصورات پیدا کرنا ہے۔..... قبلہ محترم! سوال یہ ہے کہ

(بغیر تصور کے) دل والی نیت کیا ہے؟ اور کیسے کی جاتی

ہے؟ برائے مہربانی جواب آسان الفاظ میں تفصیل کے

ساتھ لکھیں۔

**جواب،** باسمہ سبحانہ: نیت کی مختصر بحث اسلامی نماز

میں اور اس کی تفصیل قوانین الشریعہ میں مذکور ہے۔ مختصر

یہ ہے کہ آدمی کس ارادہ سے نماز پڑھ رہا ہے، یا وضو و

غسل کر رہا ہے؟

اس کا تعلق آدمی کے دل و دماغ سے ہے کہ وہ یہ

کام خدا کی خوشنودی کے لیے کر رہا ہے، یا لوگوں کو

دکھانے کے لیے۔ ان لفظوں کے زبان سے ادا کرنے کا

ان کا تصور کرنے سے نہیں ہے۔

بس اک نگاہ پہ ٹھہرا ہے فیصلہ دل کا

**سوال:** سر کا مسح کرتے وقت عرض کی بجائے تین

انگلیاں جوڑ کر طول میں مسح کرنا بھی درست ہے جبکہ اس

میں وضو کرنے والا اپنے لیے آسانی بھی سمجھتا ہو۔

**جواب،** باسمہ سبحانہ: ہاں ایسا کرنا بھی جائز ہے بس

مسح کرنے کا نام صادق آئے تو یہ کافی ہے۔

**سوال:** پاؤں کا مسح کرتے وقت ہاتھ کی انگلیاں یا کوئی

ایک انگلی زمین سے لگ جائے تو کوئی حرج تو نہیں ہے؟

**جواب،** باسمہ سبحانہ: نہیں، کوئی حرج نہیں ہے۔

**سوال:** بیٹی جو کہ شادی شدہ مگر بے اولاد ہے، اپنے

باپ کی زندگی میں فوت ہو جاتی ہے، پھر کچھ عرصہ کے

بعد باپ بھی فوت ہو جاتا ہے، وراثت میں اس مرحومہ بیٹی

کا بھی حصہ ہوگا۔ اگر ہوگا تو پھر اس کا وارث کون ہوگا؟

**جواب،** باسمہ سبحانہ: اس صورت میں اس لڑکی کی

نصف جائداد کا وارث اس کا شوہر ہوگا اور نصف کے اس

کے ماں باپ (اگر دونوں وارث نہ ہوں) یا کوئی ایک

(صرف وہ زندہ ہو) مذکورہ صورت میں لڑکی کا کوئی حصہ

نہ ہوگا۔

**سوال:** باپ کے فوت ہو جانے کے بعد بیٹے مکان



## باب المتفرقات

## فقہ جعفریہ

تحریر: علامہ سید ذیشان حیدر جوادی

- فقہ کے معنی عربی زبان میں فہم اور سمجھ کے ہیں۔  
قرآن مجید میں یہ لفظ اسی معنی میں استعمال ہوا ہے۔ ”لکن لا یفقهون تسبیحہم“ کائنات کی ہر شے تسبیح پر وردگار کر رہی ہے۔ لیکن ان کی تسبیح کا فقہ و فہم نہیں ہے۔  
علماء کی اصطلاح میں فقہ دین کے مسائل کے تفصیلی اور استدلالی علم کا نام ہے۔ اس کی دو قسمیں ہیں:  
⑤ فقہ اکبر، جسے آج کی زبان میں علم کلام کہا جاتا ہے اور فقہ اصغر، جسے علم فقہ کے نام سے یاد کیا جاتا ہے۔ علم فقہ اسلام کے فروعی احکام کے تفصیلی دلائل کو جاننے کا نام ہے اور  
⑥ فقہ عرف عام میں انہی احکام کے مجموعہ کو کہا جاتا ہے۔  
⑦ فقہ جعفری کو سمجھنے کے لیے حسب ذیل نکات کا پیش نظر رکھنا ضروری ہے۔ اس کے بغیر اس فقہ کا امتیاز اور اس کی عظمت سمجھ میں نہیں آ سکتی ہے۔  
① فقہ جعفری صرف امام جعفر صادقؑ کی فقہ نہیں بلکہ تمام اہل بیت کرامؑ کے احکام کا مجموعہ ہے۔  
② اس فقہ کے علم امام جعفر صادقؑ ائمہ مذاہب کی طرح مجتہد نہیں تھے، بلکہ پروردگار کی طرف سے احکام واقعی کے بیان کرنے والے تھے۔  
③ اہل بیت کرامؑ سے تمسک صرف ان کی ذاتی صلاحیت کی بناء پر نہیں ہوتا بلکہ حکم رسول اکرمؐ کی  
④ بنا پر ہوتا ہے جس نے اس تمسک میں نجات کی ذمہ داری لی ہے۔  
امام جعفر صادقؑ حضرت مالک و ابو حنیفہ کے استاد تھے۔ اور استاد کی فقہ کے ہوتے ہوئے شاگرد سے تمسک کرنا خلاف عقل و انصاف ہے۔  
فقہ جعفری کا مدرک قرآن حکیم، سیرت پیغمبرؐ اور ارشادات اہل بیت طاہرینؑ ہیں، جنہیں قرآن کے ساتھ مفسر قرآن بنا کر پیغمبر اسلامؐ چھوڑ گئے ہیں۔  
فقہ جعفری میں قیاس کی کوئی گنجائش نہیں ہے۔  
فقہ جعفری میں عقل کا کام تعمیل احکام کی راہیں تلاش کرنا ہے، احکام سازی نہیں ہے۔  
ائمہ معصومینؑ نے ہر دور میں حکومت الہیہ کے قیام کی کوشش کی ہے اور اس وقت تک خاموش نہیں ہوئے جب تک کہ اس عمل کو ناممکن یا عارضی طور پر نامناسب نہیں خیال کیا۔  
فقہ جعفری میں قیاس کی ضرورت اس لیے نہیں پڑتی کہ نبی اکرمؐ کے بعد نئے مسائل پیدا ہوتے تو حل کرنے والے اہل بیت طاہرینؑ موجود تھے اور وہ گھر کے حالات سے بہتر طور پر واقف تھے۔  
فقہ جعفری کے اہم مدارک میں حدیث کے چار



مجموعے ہیں:

① کافی: محمد بن یعقوب کلینی متوفی ۳۲۹ھ

۱۶۱۹۰ حدیثیں -

② من لایحضرہ الفقیہ: محمد بن علی بابویہ متوفی ۳۸۱ھ

۵۹۶۳ حدیثیں -

③ تہذیب الاحکام: محمد بن الحسن الطوسی

متوفی ۴۶۰ھ ۱۳۵۹۰ حدیثیں -

④ استبصار: محمد بن الحسن طوسی متوفی ۴۶۰ھ

۵۵۱۱ حدیثیں -

اس کے علاوہ احادیث کے اور مجموعے بھی ہیں،

جن کے ہوتے ہوئے جدید ترین مسائل میں بھی قیاس کی کوئی ضرورت نہیں ہے۔ قیاس کی ضرورت ان مسلمانوں کو پڑتی ہے جن کے صحاح ستہ میں سے مکرر احادیث نکال دینے کے بعد صحیح مسلم میں چار ہزار کے قریب اور صحیح بخاری میں اس سے بھی کم حدیثیں باقی رہ جاتی ہیں۔ ظاہر ہے کہ اتنے مختصر مجموعے سے اتنے اہم مسائل حل نہیں کیے جاسکتے اور پھر اگر ان میں سے ضعیف اور غیر معتبر روایتیں الگ کر دی جائیں تو شریعت کی دنیا میں قیاس کے علاوہ کچھ باقی نہیں رہ جاتا۔

فقہ جعفری اور ہم

فقہ جعفری کے خصوصیات، امتیازات اور اس کی

حقانیت و برتری کا جائزہ لینے کے بعد ایک نظر اپنے حال زار پر ڈالنا بھی ضروری ہے اور یہ دیکھنا ہے کہ جس فقہ جعفری کی بقاء کے لیے ہم نے قربانیاں دی ہیں اور جس کی نسبت سے قوموں کے درمیان ہم نے اپنا امتیاز قائم

کیا ہے، اس سے ہمارا رشتہ کیا ہے؟

یاد رکھیے! فقہ قانون بندگی و زندگی کا نام ہے۔

فقہ رضائے الہی کی تحصیل کا ذریعہ ہے۔ فقہ انسانی زندگی

کا نظام ہے۔ کوئی انسان اپنی اسلامی زندگی علم فقہ کے

بغیر نہیں گزار سکتا ہے اور کسی شخص کے لیے رضائے الہی

کی تحصیل فقہ کے بغیر ممکن نہیں ہے تو کیا ہم اپنی پوری

زندگی کا جائزہ لے کر بتا سکتے ہیں کہ ہم نے دین کے

حلال و حرام، واجب و مستحب، جائز و ناجائز، طاہر و نجس کو

دریافت کرنے کے لیے زندگی کا کتنا وقت صرف کیا اور

اس راہ میں کتنا سرمایہ خرچ کیا ہے؟

فقہ جعفری ہم سے دعوت و اجتماع اور جلسہ و

جلوس کا مطالبہ نہیں کرتی، احکام خدا کے مطابق زندگی

گزارنے کا مطالبہ کرتی ہے اور اس سلسلے میں ہماری

کارگردی صفر کے برابر ہے۔ ہم نے گھر کی تعمیر، فرنیچر کی

فراہمی، دیواروں کے رنگ و روغن، عورتوں کے

زیورات، راحت پسند زندگی، ریڈیو، ٹی وی، وی سی آر

جیسے مہملات پر لاکھوں کا سرمایہ خرچ کیا ہے اور کسی ایک

عالم کو بٹھا کر اپنی عبادات کی تصحیح، اپنے اعمال کی صحت

کے لیے دس روپے بھی خرچ نہیں کیے ہیں۔ اپنے بچوں

کو دینی تعلیم کے لیے مدرس معین کرنے کا تصور بھی نہیں

کیا ہے اور اگر کبھی سوچا ہے تو صرف یہ کہ بچوں کو قرآن

شریف اور دینیات کی پہلی کتاب پڑھا دی جائے، فقہ

آل محمد کا حق ادا ہو جائے گا۔

ایسا معلوم ہوتا ہے کہ دین کے جملہ عبادات،

معاملات، تجارت، زراعت و ملازمت، سیاست،



اقتصادیات، اجتماعیات، اخلاقیات سب دینیات کی پہلی کتاب میں موجود ہیں یا دین آلِ محمد صرف آٹھ ورق کی کتاب کا نام ہے کہ ہر شخص اپنے بچوں کو ایک کتاب پڑھا کر خوش ہو گیا کہ اس نے فقہ جعفری کا حق ادا کر دیا ہے اور دس پیسے میں جنت خرید لی ہے۔ جیسا کہ خود اپنے بارے میں سوچتا ہے کہ اصول دین اور قروع دین کو زبانی یاد کر لیا اور فقہ آلِ محمد کا حق ادا ہو گیا۔

یاد رکھیے! ہماری ساری زندگی مہمل، بے کار، اور بے مصرف ہے۔ اگر ہم نے زندگی کے ایک ایک قدم کیلئے قانون شریعت دریافت نہیں کیا اور اس کے مطابق زندگی نہیں گزاری۔ صادق آلِ محمد کی نظر میں دینی احکام کا معلوم کرنا اس قدر اہم ہے کہ آپ نے فرمایا کہ اگر کوئی شخص میرے اصحاب کو کوڑے مار کر انھیں علم دین حاصل کرنے پر آمادہ کرے تو مجھے کوئی تکلیف نہ ہوگی۔ مجھے بے خبر اور بے عمل قسم کے چاہنے والے درکار نہیں ہیں۔ مجھے مولا اور آقا کہنے والوں کی ضرورت نہیں ہے۔ مجھے باعمل مخلصین درکار ہیں اور صاحبانِ معرفت اصحاب۔

علامہ طبرسی فرماتے ہیں کہ امام زمانہ کے ظہور کے بعد حضرت جو طرز حکومت اختیار فرمائیں گے اس کا انداز یہ ہوگا کہ اگر کوئی بیس سال کا جوان علم دین اور احکام شریعت سے بے خبر پایا گیا تو اسے فی الفور تہ تیغ کر دیں گے۔ اس وقت مدرسہ قائم کر کے پڑھانے کا سلسلہ نہ ہوگا بلکہ بے خبری کی سزا کا سلسلہ قائم ہوگا۔ زمانہ غیبت زمانہ مہلت ہے۔ جسے ہوش میں آنا ہے وہ آجائے، اس کے بعد انجام بہت خراب ہے۔ انھیں اس

بات کی فکر نہ ہوگی کہ ہم انھیں کیا کہتے ہیں اور کیا مانتے ہیں۔ انھیں صرف اس بات کی فکر ہے کہ ان کے دین، مذہب، مقصد اور احکام کے ساتھ ہمارا سلوک کیا ہے اور ان کی فقہ کو ہم نے کس قدر دریافت کیا ہے اور کس طرح عمل کیا ہے، ہمارے نوجوان جو صبح سے شام تک اپنے خیال میں مولّا کے خوش کرنے کا انتظار کرتے ہیں اور طریقہ وضو و غسل اور انداز نماز سے بھی باخبر نہیں ہیں کیا یہ نہیں سوچتے کہ آنے والا خوشامد پسند اور شہنشاہ نہیں ہے وہ دین کا ذمہ دار ہے، اسے نام کی فکر نہیں ہے کام کی فکر ہے۔ وہ خود مختار نہیں ہے بندہ پروردگار ہے۔ کیا یہ نوجوان اس ذوالفقار حیدری کا احساس نہیں رکھتے جو امام کے ساتھ ایسے تمام بے خبر اور بے عمل افراد کا فیصلہ کرنے آرہی ہے۔

عزیزو! موقع غنیمت ہے، وقت باقی ہے، غیبت کے زمانہ کو ایک مہلت کا زمانہ تصور کرو اور اپنے دین کا علم حاصل کرو۔ اپنی نسل کو ان کا دین سکھاؤ۔ راحت طلب زندگی کا اثاثہ فروخت کر کے علم دین پر صرف کرو۔ قبر میں صوفہ سیٹ، زیورات اور ٹی وی نہیں جائے گا۔ قبر میں علم دین ہی کام آئے گا۔ مگر مری لائٹ یہاں کے لیے ہے، وہاں کیلئے صرف احکام دین کی روشن کام آنے والی ہے۔ رب کریم سے التماس ہے کہ ہمیں اور ہماری بے خبر اور بے عمل قوم کو علم و عمل کی توفیق عنایت فرمائے اور ہمیں یہ موقع عطا کرے کہ امام عصر کی ذوالفقار سے قتل ہونے کے بجائے ان کے انصار میں شامل ہو جائیں۔



## باب المتفرقات

## امام جعفر صادق کی شخصیت کا مختصر جائزہ

ترجمہ: سید کفایت حسین

تاریخ شہادت: ۱۴۸ھ مطابق ۶۵ء میں کوئی

خاص اختلاف نہیں ہے مگر یوم وفات پر اتفاق نہیں ہو سکا ہے۔ بعض نے ۱۵ رجب اور اکثر نے ۱۵ شوال کو شہادت قرار دیا ہے۔

سبب شہادت: عباسی بادشاہ منصور دوانیقی نے عداوت کے باعث انگوروں میں زہر دے کر شہید کیا۔

مدفن: جنت البقیع مدینہ منورہ میں اپنے والد ماجد حضرت امام محمد باقر علیہ السلام اپنے دادا سید سجاد امام زین العابدین علیہ السلام امام حسن مجتبیٰ علیہ السلام اور اپنی جدہ طاہرہ سہ خاتون جنت فاطمہ زہراء سلام اللہ علیہا کے مزارات کے قریب دفن ہوئے۔ مگر عہد سعودیہ میں یہ تمام روضہ ہائے آل رسول منہدم کر دیے گئے اور آج یہ قبور حسرت و یاس کی تصاویر بنی امت کی غیرت کا منٹھ دیکھ رہی ہیں۔

ددھیال و ننھیال:

یقیناً امام جعفر صادق علیہ السلام کے ددھیال بے مثل و بے نظیر تھے۔ خانوادہ رسالت و امامت کا ثانی کون ہو سکتا ہے۔ مگر ننھیال بھی کم نہ تھے۔ مادر گرامی جناب ام فروہ علمی معدن کا درنایاب تھیں۔ آپ کے نانا قاسم اسلام کے عظیم فقیہ تھے اور اس فرزندہ اسلام جناب

اسم گرامی: جعفر (علیہ السلام)

والد ماجد اور اجداد: محمد الباقر (علیہ السلام) بن علی زین

العابدین (علیہ السلام) بن امام حسین سید الشہداء (علیہ السلام)

بن امیر المومنین علی (علیہ السلام) بن محسن خاتم النبیین

ابی طالب (علیہ السلام)

مشہور القاب: صادق، صابر، فاضل، طاہر، مصدق۔

کنیت: ابواسامعیل، ابو عبد اللہ (اصول کافی میں آپ کا ذکر ابو عبد اللہ ہی سے فرمایا گیا ہے۔)

مادر گرامی: محترمہ و معظمہ ام فروہ بنت جناب قاسم بن محمد بن ابی بکر۔

تاریخ ولادت: ۷ ربيع الاول اتفاق کیا گیا ہے۔ مگر

سال ولادت میں مؤرخین کا اختلاف ہے۔ امام

بخاری اور علامہ محسن الامین کے نزدیک سن پیدائش

۸۰ھ بمطابق ۲۲ مئی ۶۹۹ء ہے۔

تہذیب الاسماء میں علامہ نوری نے اور وفیات

الاعیان میں ابن خلکان نے اسی تاریخ کو اختیار کیا

ہے۔ نیز العجالی اور الخشاب کے نزدیک بھی یہی

زیادہ صحیح ہے۔ لیکن ثقہ الاسلام جناب یعقوب کلینی

اور شیخ مفید علیہما الرحمہ کے مطابق ۷ ربيع الاول

۸۳ھ مطابق ۲۶ اپریل ۷۰۲ء زیادہ صحیح ہے۔



محمد بن ابی بکر کے نور چشم تھے، جن کو باب مدینۃ العلم علی المرتضیٰ علیہ السلام کی آغوش تربیت نصیب ہوئی تھی اور علی ان کو اپنا بیٹا کہتے تھے۔ آپ کے ماموں جناب عبدالرحمن بن قاسم کا علمی مرتبہ بھی بہت بلند تھا اور فقہائے مدینہ میں انتہائی ممتاز مقام کے حامل تھے۔ حضرت امام جعفر صادق علیہ السلام خانوادۂ رسالت اور سلسلہ ائمہ اہل بیت رسول کے چھٹے امام ہیں۔ اور یہی وہ سلسلہ ”امامت حقہ“ ہے جس کی خلیل خدا جناب ابراہیم علیہ السلام نے اپنی اولاد کے لیے تمنا و آرزو کی تھی اور پروردگار نے ”لا ینال عہد الظالمین“ کی شرط کے ساتھ یہ خواہش پوری کر کے امامت منصوص من اللہ اور عصمت کی طرف بلیغ اشارہ کیا تھا۔

عہد امامت:

فرزند رسول امام جعفر صادق علیہ السلام وہ شخصیت ہیں جن کو امامت حقہ کے دونوں دشمن خاندانوں سے واسطہ پڑا۔ یعنی بنی امیہ اور بنی عباس سے سابقہ ہوا۔ آپ نے اموی شوکت و جبروت اور عباسی شہنشاہیت کا قہر و قبلہ دونوں کو دیکھا۔ اموی خون آشامیوں کو بھی ملاحظہ فرمایا اور عباسی سفاکیوں کا بھی نظارہ کیا۔ آپ نے اموی عہد کی آخری ہچکیاں سنیں اور ان کے اقتدار کو دم توڑتے ہوئے دیکھا کہ استبدادی تخت و تاج کس طرح ٹھوکروں کا کھلونا بن گئے۔ ۴۰ھ سے قائم اموی سلطنت کا چراغ آخر کار گل ہوا اور ظالم حکومت اپنے انجام کو پہنچ گئی۔ جابر حکمران اپنے ظلم و جور اور جبر و استبداد ختم کر کے خود تو زینی کیڑے مکوڑوں کی خوراک بن گئے مگر اپنی چیرہ دستیوں کے بدلے اپنی نسلوں کو گروی رکھ گئے۔ کعبہ

اللہ کی تاراجی، مدینۃ الرسول کی تباہی و بے حرمتی، امام حسینؑ مظلوم کا بے خطا قتل، اسلامی آئین کی پامالی اور شرعی قوانین کی توہین وغیرہ ایسی شنیع باتیں تھیں جو ملت مسلمہ کے ضمیر کو لمحہ بلمحہ جھنجھوڑ رہی تھیں۔ جلدی یادیر سے بہر حال امت کی غیرت بیدار ہوئی۔ مسلمانوں پر اثر ہوا اور بھرپور ہوا کہ مردہ بولے تو کفن پھاڑے۔ ابامویوں کے لیے کوئی جائے پناہ نہ تھی۔ سرچھپانے کا ٹھکانا ملنا تو بڑی بات ہے لوگوں نے پرانے مردے اکھاڑنے شروع کیے اور قبروں تک کو کھدوا دیا گیا۔

بنی عباس جنھوں نے موقع کی نزاکت سے بھرپور فائدہ اٹھایا اور آل رسول کے نام اور ”شارات الحسین“ کے نعرہ پر انقلاب کو ہوا دی۔ اور ”محبت اہل بیت“ کی نقاب اوڑھ کر سامنے آئے تاکہ تخت و تاج حاصل کرنے میں آسانی ہو مگر جب اقتدار مل گیا تو اپنے کرتوت میں بنی امیہ سے بھی بازی لے گئے اور اموی و عباسی دونوں کے انداز حکمرانی میں کوئی فرق باقی نہ رہا۔ جس طرح بنی امیہ کے زمانے میں اہل بیت رسول پر ظلم و تشدد ہوتا رہا، اسی طرح بنو عباس کے عہد کی سفاکیاں جاری رہیں۔ ائمہ اہل بیت پہلے بھی نشانہ تم بنے رہے اور اب تو جو رجفائیں اور اضافہ ہو گیا۔ دونوں ادوار میں قانون کی بالادستی نام کی کوئی چیز نہ تھی۔ حاکم کے منہ سے نکلے ہوئے کلمات گویا حرف آخر ہوتے تھے۔ مفتیان دین اور قاضیان شرع متین اپنی عزت و ناموس اور جانوں کا تحفظ اس بات میں محسوس کرتے تھے کہ سلطان وقت کے اشارہ ابرو کو سمجھیں اور اس پر بلا حیل و حجت عمل کریں۔



اگست ۲۰۱۶ء

علیہ السلام کا دین اسلام کی خدمت پر کمر بستہ ہو جانا بھی انوکھی نظیر ہے۔ صحیفہ سجادیه جسے زبور آل محمدؐ کہا گیا ہے حضرت سجاد کے علمی آثار کا ایک ممتاز نمونہ ہے۔

امام محمد باقر علیہ السلام وہ کوہ علم ہیں جس کی بلند یوں تک انسانی نگاہیں پہنچنے سے قاصر ہیں۔ وہ ایسی ذی وقار شخصیت ہیں جن کے در پر بڑے بڑے عالم اور نابغہ روزگار جہ رسائی کیے بغیر اپنے آپ کو نامکمل اور ادھورا تصور کرتے تھے۔ آپ کا لقب ”باقر“ اسی لیے ہے آپ بات سے بات پیدا کرتے اور علم کو شگافتہ کر کے اس کی کنہ اور حقیقت سے دنیا کو روشناس کراتے اور ایسے مسائل بیان فرماتے جو وارث قرآن الحکیم ہی بیان کر سکتا ہے۔ آپ کا شریعت کدہ علم کا مرکز اور حکمت کا عظیم منبع اور سرچشمہ تھا۔ جس سے ایک عرصہ تک دنیا فیض حاصل کرتی رہی اور امام جعفر صادق علیہ السلام نے بھی اپنے والد معظم کے مکتب میں حاضری دی۔ جن کو دوسرے اماموں کے مقابلے میں نشر علوم کا زیادہ موافق وقت مل گیا۔

جسٹس امیر علی اپنی تاریخ عرب میں لکھتے ہیں کہ ”اس میں کوئی اختلاف نہیں ہے کہ اس دور میں علم کا انتشار (پھیلاؤ) اس حد تک ہوا کہ انسانی فکر کا جمود ختم ہو گیا اور فلسفی مسائل ہر محفل میں زیر بحث آنے لگے۔ لیکن یہ واضح کر دینا ضروری ہے کہ اس پوری علمی تحریک کے قائد اکبر علی بن ابی طالب کے فرزند امام صادقؑ تھے۔ جن کی فکر وسیع، نظر عمیق اور جنہیں ہر علم میں کامل دستگاہ حاصل تھی۔ حقیقت تو یہ ہے کہ آپ اسلام کے تمام مکاتب فکر کے موسس اور بانی کی حیثیت رکھتے ہیں۔

جابر بادشاہ کے احساسات اور جذبات کے موافق فتوے جاری کریں۔ ورنہ کوڑے کھانے کے لیے تیار رہیں۔ کسی صاحب دستار عالم و فاضل کے سر کو پھوڑ دینا اور معزز شہری کو بلا قصور قید و بند کی صعوبت میں مبتلا کر دینا تو معمولی واقعات تھے۔

کیا ایسے فتنہ انگیز دور میں رسول صادقؐ کی مسند شریفہ پر بیٹھ کر اسلام کی صحیح ترویج اور دین کے محکم فیصلوں کا صادر کرنا آسان کام تھا؟ یہی وجہ تھی کہ ائمہ اہل بیت کو کام کرنے کا موقع ہاتھ نہ لگ سکا۔ کیونکہ ان کی تو خصوصی طور سے کڑی نگرانی کی جاتی تھی۔ البتہ صرف امام جعفر صادق علیہ السلام کو غنیمت کے طور پر تھوڑا سا وقت مل گیا۔ وہ بھی اس لیے کہ امویوں کو اپنے اقتدار کے جانے کی پڑ گئی اور عباسیوں کو اپنی کرسی بچانے کی، جب دونوں کو اپنی پڑی تو امام برحق کو موقع مل گیا کہ رسول اکرمؐ کے مشن ”کتاب و حکمت کی تعلیم“ کو فروغ اور وسعت دیں۔

یوں تو ہر امام نے اپنے وقت میں اپنے فرائض امامت کا حقہ انجام دیے۔ بالخصوص واقعہ کربلا سے امیر المومنین امام علی علیہ السلام اور جو انان جنت کے دونوں سردار حضرات حسین شریفین علیہما السلام کے کارہائے نمایاں اور مسند علم و فقہ پر متمکن رشد و ہدایت کے فیوض سے کون واقف نہیں ہے۔ ان کا تو ذکر ہی بلند ہے، ان سے وابستہ ہو جانے والے غلام و کنیزیں علمی مراتب میں اپنی مثال نہیں رکھتی ہیں۔ کربلا کے مصائب اور خونچکاں حادثات کو برداشت کرنے کے بعد امام زین العابدین



آپ کی مجلس بحث و درس میں صرف وہی حضرت نہ آتے تھے جو بعد میں امام مذہب بن گئے، بلکہ تمام اطراف سے بڑے بڑے فلاسفر استفادہ کرنے کے لیے حاضر ہوتے تھے۔

رفیقہ حیات

امام جعفر صادق علیہ السلام کی صرف ایک زوجہ تھیں، جن کا اسم گرامی ”فاطمہ“ تھا۔ ایک روایت ہے کہ آپ (فاطمہ) حضرت حسین بن علی بن امام حسین علیہ السلام کی صاحبزادی تھیں اور شیخ مفید علیہ الرحمہ کے نزدیک یہی صحیح ہے۔ بعض کا خیال ہے کہ فاطمہ بنت حسین الاثرم بن حسن تھیں۔

اولاد

آپ کے سب سے بڑے فرزند حضرت اسماعیل تھے، جن کا آپ کی زندگی میں ہی انتقال ہو گیا تھا۔ دوسرے عبداللہ اور بیٹی ام فروہ۔ تیسرے فرزند امام موسیٰ کاظم، چوتھے اسحاق، پانچویں محمد (۳، ۴، ۵) کی والدہ حمیدہ خاتون تھیں جو بربر یہ تھیں ان کے علاوہ عباس، علی، اسماء، فاطمہ مختلف البطن تھیں۔ گویا سات بیٹے اور تین بیٹیاں۔

مشہور اصحاب اور شاگرد

چار ہزار سے زیادہ عظیم ترین افراد اور ہستیاں آپ کے حلقہ علم و ارادت سے منسلک تھیں، ان کی فہرست باقاعدہ موجود ہے۔ اس وقت چند مشہور شخصیتوں کا تذکرہ اور اسماء درج ذیل ہے۔ جو علم و فضل میں ممتاز تھے۔

① ابن ابی تغلب ② اسحاق بن عمار ③ ابوالقاسم برید بن معاویہ عجل ④ ثابت بن دینار ⑤ ابو حمزہ ثمالی ⑥ محمد بن سنان ⑦ مفضل بن عمرو ⑧ رسالہ عبداللہ بن النجاشی ⑨ رسالہ مروی عن الاعمش ⑩ توحید مفضل ⑪ کتاب مصباح الشریعت مفتاح الحقیقت ⑫ رسالہ الی اصحاب

① مالک بن انس ② سفیان بن عیینہ ③ شعبہ بن حجاج ④ حفص بن غیاث ⑤ ابوالمنذر زہیر بن محمد ⑥ زرارہ بن اعین شیبانی ⑦ ہشام بن الحکم ⑧ مفضل بن عمرو ⑨ جابر بن حیان ⑩ امیر بن عبد الملک ⑪ ولید بن عبد الملک ⑫ یزید بن عبد الملک ⑬ ہشام بن عبد الملک ⑭ ولید بن عبد الملک ثانی ⑮ یزید ناقص ⑯ ابراہیم بن ولید ⑰ مروان بن محمد ⑱ عباسی ابوالعباس السفاح ⑲ ابو جعفر منصور۔ شعراء

اموی: ① عبد الملک ② ولید بن عبد الملک ③ سلیمان بن عبد الملک ④ عمر بن عبد العزیز ⑤ یزید بن عبد الملک ⑥ ہشام بن عبد الملک ⑦ ولید بن عبد الملک ثانی ⑧ یزید ناقص ⑨ ابراہیم بن ولید ⑩ مروان بن محمد ⑪ عباسی ابوالعباس السفاح ⑫ ابو جعفر منصور۔ شعراء

① السید الحمیری ② الکمیت ③ ابو ہریرہ الابرار ④ شیخ السلمی العبدی۔ ⑤ محمد بن سنان ⑥ مفضل بن عمرو ⑦ رسالہ عبداللہ بن النجاشی ⑧ رسالہ مروی عن الاعمش ⑨ توحید مفضل ⑩ کتاب مصباح الشریعت مفتاح الحقیقت ⑪ رسالہ الی اصحاب



- ⑫ نسخہ (اس کا ذکر نجاشی نے اپنی کتاب الرجال میں کیا ہے)
- ⑬ نسخہ (جس کو عبداللہ بن ابی اویس بن مالک بن ابی عامر الاصبی نے بیان کیا ہے)
- ⑭ نسخہ (جو سفیان بن عیینہ سے مروی ہے)
- ⑮ نسخہ (جو ابراہیم بن رجاہ الشیبانی سے مروی ہے)
- ⑯ کتاب (جو جعفر بن بشر الجلی کے پاس تھی)
- ⑰ کتاب رسائل (جو آپ کے شاگرد جابر بن حیان الکوفی سے مروی ہے۔)
- ⑱ تقسیم الرویاء
- مزید مطالعہ کے لیے اعیان الشیعہ کا مطالعہ کیا جائے

- ④ رسالہ بیان غنائم و جوہ الخمس
- ⑤ رسالہ الی اصحاب الراکے والقیاس
- ⑥ وصیت لعبد اللہ بن جندب
- ⑦ وصیت لابی جعفر بن النعمان الاحول
- ⑧ نثر الدرر
- ⑨ کلام در بیان محبت اہل بیت، توحید، ایمان، اسلام، کفر و فتنہ۔
- ⑩ وجوہ معالیش العباد و وجوہ اخراج الاموال
- ⑪ رسالہ فی احتیاج علی الصوفیہ
- ⑫ کلام در خلق و ترکیب انسان
- ⑬ مختلف اقوال حکمت و آداب

# القائم جیولرز

مؤمنین کے لیے خصوصی روایت کی جائے گی

ریاض حسین اظہر عباس

0483-3767214

0300-6025114

0346-5523312

حسین الطیث اور عائشہ کے زیور لائٹ

کے لیے ہماری خدمات حاصل فرمائیں

القائم جیولرز اسلام پلازہ گیس والی گلی بلاک نمبر ۳ نزد پکری بازار سرگودھا



# فتنہ تکفیر میں اسباب اور ان کے سدباب

تحریر: آیۃ اللہ الشیخ محمد حسین نخعی مدظلہ العالی موسس و پرنسپل جامعہ سلطان المدارس سرگودھا

جس طرح یہ بات ہر قسم کے شک و شبہ سے بلند و وقت کا تقاضا

بالا ہے کہ تمام ادیان عالم میں سے صرف اسلام ہی خداوند عالم کے نزدیک پسندیدہ اور قابل قبول دین ہے (ان الدین عند اللہ الاسلام) اسی طرح یہ حقیقت بھی ناقابل انکار ہے کہ تمام اقوام عالم میں سب سے زیادہ گئی گزری قوم امت مسلمہ ہے اور اس امت کے ملائنگ اسلام ہیں۔ جب ان ملاؤں نے جناب ڈاکٹر اقبال پر کفر کا فتویٰ لگایا تھا تو موصوف نے جواب میں کہا تھا: مجھ کو تو سکھادی ہے افرنگ نے زندگی اس دور کے ملا ہیں کیوں ننگ مسلمانی ان کا ہر قول اور ہر فعل اسلامی تعلیمات کے منافی ہے۔ مثلاً: اسلام کہتا ہے کہ کافروں کو مسلمان بناؤ، تو یہ مسلمانوں کو کافر بناتے ہیں۔ اسلام کی تعلیم یہ ہے کہ سب مسلمان بھائی بھائی ہیں، اگر کبھی ان کے درمیان شکر رنجی ہو جائے تو لڑنے والوں کے درمیان صلح و صفائی کراؤ۔ مگر یہ ننگ اسلام نے ہوئے بھائیوں کو لڑاتے ہیں اور اسلام کا یہ حکم ہے کہ جو لوگ شادی شدہ نہیں ہیں ان کا نکاح کراؤ، جبکہ ان ملاؤں کا محبوب مشغلہ لوگوں کے نکاح ٹروانا ہے۔ علیٰ ہذا القیاس

قیاس کن ز گلستان من بہار مرا

اس کے برعکس یہی ملا آج انہی جزوی مسائل میں اُچھ کمر اور مسلمانوں کو اُچھا کر اپنے تئیں کمزور بنا رہے ہیں اور ان کو اغیار کے لیے لقمہ تر بنا رہے ہیں۔ ارشادِ قدرت ہے:

وَلَا تَنَازَعُوا فَتَفْشَلُوا وَتَذْهَبَ رِيحُكُمْ (سورۃ الانفال: ۴۶)

آپس میں اختلاف نہ کرنا، ورنہ کمزور پڑ جاؤ گے۔ اور تمہاری عزت و عظمت جاتی رہے گی۔

مگر افسوس کے ساتھ کہنا پڑتا ہے کہ یہ ننگ نظر اور کنویں کے بینڈک گر دو پیش کے حالات سے آنکھیں بند کر کے اپنے ذاتی مفادات کے خول سے باہر نکلنے اور



ملک و ملت کے مفاد میں کام کرنے کے لیے تیار نہیں ہیں۔

سچ ہے کہ: ع

وَسْكَرَ هَرَّ كَسْ بَقْدِرِ هِمَّتِ اَوْسْت

ان لوگوں کی روش و رفتار کا ایک نمونہ

جہاں ملک خداداد مملکت پاکستان کے علماء و زعماء

اتحاد اسلامی کے لیے رواں دواں اور کوشاں ہیں، وہاں یہ

فتنہ پرور بھی اپنی کج رفتاری میں مشغول ہیں۔ چنانچہ

پچھلے دنوں ڈاکٹر اسرار نے امیر المومنین و امام المتقین

حضرت علی علیہ السلام کے خلاف ہرزہ سرائی کر کے

کڑوڑوں مسلمانوں کی دل آزاری کی اور خرمن امن کو

آگ لگانے کی ناپاک جسارت کی تو سنی و شیعہ علماء و

زعماء نے تقریر و تحریر کے ذریعے اس کی اس جسارت کا

اس طرح نوٹس لے لیا کہ موصوف کو معذرت کرنے کے

سوا کوئی راستہ نہ ملا۔ انہی مجاہد علماء میں سے ایک بالغ النظر

عالم، اتحاد اسلامی کے داعی خطیب اسلام اور محبوب الفریقین

جناب ڈاکٹر طاہر القادری مدظلہ بھی تھے، جنہوں نے ٹیلی

ویژن پر دو گھنٹے کی جامع و مانع تقریر کر کے ڈاکٹر اسرار کا

اس طرح نااطفہ بند کیا کہ اس کے لیے نہ جائے ماندن رہی

اور نہ پائے رفتن۔ اور اس طرح ڈاکٹر صاحب نے یہ

حقیقت بھی بیان کی کہ ”مکتب اسلام کے حقیقی ترجمان دو

فرقے ہیں: ① اہل سنت ② اہل تشیع۔ اور باقی چھوٹے

چھوٹے فرقے اور مسالک انہی دو بڑے فرقوں سے

نکلے ہیں۔

یہ وہ کھلی ہوئی حقیقت ہے جس کا کوئی صحیح الدماغ اور

باخبر انسان انکار نہیں کر سکتا۔ مگر اس کا کیا علاج کہ: ع

بُہرِ اُسْتِ سَعْدِی و در چشْمِ عداوتِ خَار

جناب ڈاکٹر صاحب کی یہ تقریر بعض ناصبیوں اور

خارجیوں کی آنکھوں کا کٹر بن گئی۔ اور ان کی باسی پانڈی

میں اس طرح ابال آیا کہ پورے پندرہ صفحات پر مشتمل

ایک ”خارجہ نامہ“ شائع کر دیا۔ جس کا عنوان ہے:

”مکتوب بخدمت عہدیداران اور اراکین و وابستگان

تحریک منہاج القرآن پاکستان“ جو کسی ”بندہ ناچیز فقیر

قادری ابوالحسن محمد یعقوب رضوی غفرلہ“ کے قلم غلط رقم کا

نتیجہ ہے۔ جو ہمیں جامعۃ المنتظر لاہور سے موصول ہوا ہے

جس میں دو چیزوں پر زور دیا گیا ہے۔ ایک یہ کہ شیعہ

مسلمان نہیں ہیں اور دوسری یہ کہ اسلام کا ناجی فرقہ

اہل سنت ہے۔ ہاں ضمناً یہ بھی بیان کیا ہے کہ: ”اسلام فرقہ

بندی کو قبول نہیں کرتا“ یہ ہم بھی تسلیم کرتے ہیں کہ اسلام

فرقہ بندی اور فرقہ سازی کو پسند نہیں کرتا۔ کیونکہ

شجر ہے فرقہ آرائی تعصب ہے ثمر اس کا

یہ وہ پھل ہے جو جنت سے نکلواتا ہے آدم کو

مگر اس کا کیا علاج کہ اسلام میں فرقہ بندی ہو گئی

اور ہو چکی ہے اور ایک اسلام کے آج تہتر اسلام بن چکے

ہیں۔ جس کا کوئی شہرہ چشم (چمگاڑ) ہی انکار کرے گا۔ اور

یہ حقیقت بالکل ناقابل انکار ہے کہ اسلام کے بڑے ترجمان

صرف دو ہی عظیم فرقے ہیں۔ اہل تشیع، اہل سنت۔

اسلام میں فرقہ بندی کا واحد سبب

اس افتراق امت کے علل و اسباب کی فہرست

خاصی طویل ہے۔ چنانچہ فاضل شہرستانی نے اپنی کتاب



”الملل والنحل“ میں اس کے پورے گیارہ سبب درج کیے ہیں۔

اسی طرح صاحب ”دبستان المذہب“ اور علامہ

ابن حزم ظاہری نے بھی اپنی ”الفضل“ میں متعدد اسباب

گنوائے ہیں۔ لیکن بنظر انصاف حالات کا جائزہ لیا

جائے تو اس کا واحد سبب پیغمبر اکرم ﷺ کے بعد امت کا

اہل بیت نبوت کے دامن کو چھوڑنا ہے، جبکہ آنحضورؐ نے

فرمایا تھا: ”اہل بیتی امان لامتی من الاختلاف فاذا خالفته

قبیلة صارت حزب ابلیس“ میرے اہل بیت میری

امت کے لیے ہر قسم کے اختلاف سے بچنے کا باعث

ہیں۔ پس جب بھی کوئی قوم و قبیلہ ان سے اختلاف

کرے گا تو وہ ابلیس کا گروہ بن جائے گا۔ (صواعق محرقة)

اس سے معلوم ہوتا ہے کہ ابلیس کا تسلط زیادہ تر انہی

لوگوں پر ہوتا ہے جنہوں نے دامن آل محمد کو چھوڑ دیا

ہے۔ وان عبادی لبس لك علیہم سلطان۔

تکفیر شیعہ کا فتنہ

قدیم الایام سے مُفسد اور فتنہ پرور ملاؤں کا محبوب

مشغلہ رہا ہے کہ وہ مسلمانوں کو بالعموم اور شیعیان حیدر کرار

کو بالخصوص کفر سازی کا نشانہ بناتے رہے ہیں، جس کی

تفصیلات رسالہ ”کافر گری“ میں دیکھی جاسکتی ہے۔

ناوک نے تیرے صید نہ چھوڑا زمانے میں

تڑپے ہے مرغِ قبلہ نما آشیانے میں

قبل اس کے کہ مُفسد ملا ابوالحسن محمد یعقوب رضوی

کے اس مُفسدانہ فتویٰ کا پوسٹ مارٹم کیا جائے، مناسب

معلوم ہوتا ہے کہ یہ بتا دیا جائے کہ اسلام کیا ہے؟ مسلمان

کون ہے؟ اور مسلمان کو کافر کہنے والے کا مقام کیا ہے؟

حضرت عمرؓ بیان کرتے ہیں کہ ہم بارگاہ رسالت

میں حاضر تھے کہ ایک شخص نے دوزانو بیٹھ کر آنحضور ﷺ

سے سوال کیا کہ: ”اسلام کیا ہے“ آپؐ نے فرمایا:

”ان تشهد ان لا اله الا الله و ان محمداً رسول الله و تقیم

الصلوة و توی الزکوۃ و تصوم شهر رمضان و تحج البيت ان

استطعت الیہ سبیلاً.....“

(بخاری پ ۱ ص ۲۶، کتاب الایمان مشکوٰۃ المصابیح کتاب

الایمان فصل اول ج ۱ ص ۷)

اسلام یہ ہے کہ تم گواہی دو کہ اللہ کے سوا کوئی اور

معبود نہیں ہے اور حضرت محمد ﷺ اس کے رسول ہیں اور یہ

کہ نماز پڑھو، زکوٰۃ ادا کرو، ماہ رمضان کے روزے رکھو

اور اگر استطاعت ہو تو حج بھی کرو۔

یہاں سوال یہ پیدا ہوتا ہے کہ اسلام کے اس

میزان پر کیا شیعہ پورے نہیں اترتے؟

مسلمان کون ہے؟

جناب انس بن مالکؓ بیان کرتے ہیں کہ حضرت

رسول خدا ﷺ نے فرمایا: ”من صلی صلوٰتہ، و استقبل

قبلتہ و اکل ذبیحتہ فذلک المسلم الذی لہ ذمۃ اللہ و

ذمۃ رسولہ“ جو شخص ہماری نماز پڑھے، ہمارے قبلہ کی

طرف مُنہ کرے اور ہمارے ذبیحہ کو کھائے وہ مسلمان ہے۔

اس کے لیے خدا اور رسول کا ذمہ اور عہد ہے۔ (بخاری پ ۱

ص ۱۳۴، باب فصل استقبال القبۃ، مشکوٰۃ ص ۱۱ کتاب الایمان)

کیا اس معیار کے مطابق شیعہ حضرات مسلمان

ثابت نہیں ہوتے؟

بس اک نگاہ پہ ٹھہرا ہے فیصلہ دل کا



کسی مسلمان کے کافریا مرتد ہونے کے کیا اسباب ہیں؟

رسول اعظم ﷺ کا فرمان ہے: ”کسی مسلمان کو کافر کہنے والا خود کافر ہے۔“ (کنز العمال)

مسلمان کو کافر قرار دینے سے بڑھ کر کوئی سنگین جرم نہیں ہے اور اگر کسی مسلمان کو کافر قرار دینا ناگزیر ہو جائے تو فریقین کے فقہاء نے اس کے دو اسباب گنوائے ہیں:

① اصول اسلام کا انکار

② ضروریات اسلام کا انکار

اصول اسلام بالاتفاق تین ہیں: ① توحید ② پیغمبر اسلام کی نبوت اور ختم نبوت ③ قیامت۔

اور ضروریات اسلام ان بنیادی عقائد و عبادات کو کہا جاتا ہے جن کے اثبات پر تمام فرقہ ہائے اسلام کا باوجود کئی اختلافات کے اتفاق ہو۔ یعنی وہ چیز اسلام کے بدیہات میں شمار ہوتی ہو۔ جیسے نماز ہائے پنجگانہ، ماہ رمضان کے روزے، زکوٰۃ اور حج وغیرہ کا وجوب۔

بفضلہ تعالیٰ اس قانون کے مطابق بھی شیعہ ائمہ علی کا اسلام اظہر من الشمس ہے۔ کیونکہ وہ اصول اسلام کے بھی قائل ہیں اور ضروریات اسلام کے بھی نہ صرف قائل ہیں بلکہ ان پر عامل بھی ہیں۔

خلافت شیخین ضروریات اسلام سے ہرگز نہیں، بلکہ اختلافی مسئلہ ہے۔

ملا ابوالحسن محمد یعقوب قادری رضوی نے اپنے پمفلٹ کے صفحہ ۹۰ پر بار بار لکھا ہے کہ صدیق و فاروق کی خلافت کا منکر کافر ہے۔ کیا ان کے نزدیک ان حضرات کی خلافت

ضروریات اسلام میں سے ہے یا نہ؟ اگر ہے تو ماننا پڑے گا کہ موصوف کو ضروریات اسلام کا مفہوم ہی معلوم نہیں ہے۔ حالانکہ یہ امر عیاں راچہ بیاں کا مصداق ہے کہ اصحاب ثلاثہ کی خلافت روزِ اول سے ہی مسلمانوں کے درمیان اختلافی اور نزاعی موضوع رہا ہے۔ جس طرح کہ حضرت علی علیہ السلام کا خلیفہ بلا فصل ہونا نزاعی مسئلہ ہے۔ لہذا نہ وہ ضروریات اسلام سے ہے نہ یہ۔

ملاں قادری کے مفتیوں کے

بے بنیاد فتوؤں کی حقیقت

ہمیں رہ رہ کر ملاں قادری اور ان کے ہم نواؤں پر تعجب ہوتا ہے جنہوں نے بڑی جانفشانی کر کے اپنے اعلیٰ حضرت بریلوی اور چند دیگر مولویوں کے فتوے اکٹھے کیے ہیں کہ شیعہ چونکہ صحابہ کو نہیں مانتے اور خلفاء ثلاثہ کی خلافتوں کا انکار کرتے ہیں، لہذا وہ کافر ہیں۔

تعجب اس لیے ہے کہ اعلیٰ حضرت بریلوی ہوں یا دوسرے مفتیانِ کرام، یہ سب حضرات حنفی کہلاتے ہیں، یعنی حضرت امام ابو حنیفہ کو امام فقہ مانتے ہیں اور جب اس سلسلہ میں ان کا فتویٰ ملاحظہ کیا جائے اور ادھر ان لوگوں کے فتویٰ کا مشاہدہ کیا جائے تو بے ساختہ کہنا پڑتا ہے کہ:

من چہ می سرائم و طنبورۃ من چہ می سرائید

امام اعظم کا فتویٰ

امام اعظم فرماتے ہیں: ”انا لا نکفر احدا من اهل

القبلة“ یعنی ہم قبلہ کی طرف منہ کر کے نماز پڑھنے والے کسی بھی شخص کو کافر نہیں کہتے۔ (شرح فقہ اکبر طبع دہلی) یہی فتویٰ امام شافعی کا ہے۔ (ملاحظہ ہو الیواقیت والجواہر صفحہ ۷۷۳)



اہل انصاف بتائیں کہ امام اعظم کے اس فتویٰ کے بالمقابل حنفی کہلانے والے ملاؤں کے فتوؤں کا وزن کیا ہے؟ اور ان کی قدر و قیمت کیا ہے؟ ان حقائق کی روشنی میں شیعین حیدر کرار کا اسلام بلکہ ایمان روز روشن سے بھی زیادہ واضح و آشکار ہے۔

ملاں قادری کے بعض دوسرے موجدات کفر کا تذکرہ اور ان کا جواب

ملاں قادری نے اپنے ترکش کفر کو خالی کرتے ہوئے دو تیر اور بھی کفر شیعہ کے بارے میں چھوڑے ہیں ایک یہ کہ وہ قرآن عظیم کو ناقص بتاتے ہیں۔ سبحان اللہ بذا بہتان عظیم۔

ہم نے اپنی تفسیر فیضان الرحمن فی تفسیر القرآن کی پہلی جلد کے مقدمات میں اس افتراء پر دازی کی سخت الفاظ میں تردید کرتے ہوئے ثابت کیا ہے کہ شیعہ حضرات من حیث القوم ماسوا چند افراد کے اسی موجودہ قرآن کو اللہ تعالیٰ کا آخری الہامی اور ربانی اور مکمل و اکمل کلام مانتے ہیں۔ اسی کو پڑھتے پڑھاتے ہیں اور اسی کے تراجم و تفاسیر لکھتے ہیں۔ دوسرا یہ کہ وہ حضرت علیؑ کو انبیاء سابقین سے افضل مانتے ہیں۔ ☆ اولایہ عقیدہ اگرچہ ان کے ہاں مشہور ہے مگر اتفاق نہیں ہے۔ چنانچہ حضرت شیخ مفید اور حضرت سید مرتضیٰ علم الہدیٰ اور دوسرے بہت سے علماء و فقہاء اس نظریہ کے قائل نہیں ہیں۔ ☆ ثانیاً مسلم ہے کہ ہر نبی اپنی امت سے افضل ہوتا ہے اور حضرت علیؑ ان انبیاء کے امتی نہیں ہیں، بلکہ وہ سرکار خاتم الانبیاء ﷺ کے امتی ہیں۔ ☆ ثالثاً معیار فضیلت علم، تقویٰ، ایمان اور

جسمانی قوت ہے اور چونکہ ان صفات و کمالات میں حضرت علیؑ پیغمبر اکرم ﷺ کے وارث ہیں اور آنحضور ﷺ کی انبیاء سابقین پر برتری مسلم ہے، لہذا اگر کوئی شخص اس بنیاد پر حضرت علیؑ کو بھی باقی انبیاء سے افضل قرار دے تو اس میں کفر کی کیا بات ہے؟

سخن شناس نہ دلیرا خطا اینجا است ناجی فرقہ کون ہے؟

ملا محمد یعقوب رضوی نے ”ما انا علیہ و اصحابی“ والی روایت کو بنیاد بنا کر اپنے ناجی اور ہمارے ناری ہونے کا بھی خوب ڈھنڈورا پیٹا ہے۔ ہم کسی کو ناجی اور کسی کو ناری کہہ کر یا صحابہ کرام کی روش و رفتار پر بحث کر کے نہ کسی کی دل آزاری کرنا چاہتے ہیں اور نہ تفریق بین المسلمین کا بیج بونا چاہتے ہیں۔ کیونکہ

خیال خاطر احباب چاہیے ہر دم انیس ٹھیس نہ لگ جائے آبگینوں کو قادری صاحب کی نظر سے یہ غیر مستند متممہ تو گزرا ہے مگر حدیث ثقلین نہیں گزری کہ: ”یا علی انت و شیعتك هم الفائزون یوم القیامة“ حالانکہ یہ حدیث اس قدر مستند و معتبر ہے کہ اس کا انکار علامہ ابن حجر مکی صاحب صواعق محرقہ اور علامہ شاہ عبدالعزیز محدث دہلوی صاحب تحفہ اثناء عشریہ بھی نہیں کر سکے، جو شیعین علیؑ کے نہ صرف کامل و اکمل مسلمان بلکہ ان کے یقینی ناجی اور جنتی ہونے کی نص صریح اور دلیل فصیح ہے۔

والحمد لله رب العالمین

احقر محمد حسین نجفی



## باب المتفرقات

## محبت اہل بیت علیہم السلام

مؤلف: کاظم سعید پور مترجم: مولانا اقبال حسین مقصود پوری

قرآن کریم میں ارشاد ہوا:

قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَىٰ

کہدو میں تم سے اپنے قربی سے محبت کے سوا کسی اجرت کا طلب گار نہیں ہوں۔ (سورۃ حم شوریٰ: ۲۳)

حضرت رسول اکرم ﷺ نے فرمایا:

مَنْ رَزَقَهُ اللَّهُ حُبَّ الْأَيْمَةِ مِنْ أَهْلِ بَيْتِي فَقَدْ طَابَ الدُّنْيَا وَالْآخِرَةُ

جسے اللہ تعالیٰ نے میرے اہل بیت کے ائمہ کی محبت عطا فرمائی اسے دنیا و آخرت کی خیر ملی۔ (میزان الحکمتہ)

الزُّمُومَا مَوَدَّتَنَا أَهْلَ الْبَيْتِ

ہم اہل بیت کی محبت پر ہمیشہ قائم رہو۔ (ایضاً)

امیر المومنین علی علیہ السلام نے فرمایا:

إِنْ حُبَّنَا رَضِيَ الرَّبُّ (بخار الاوار جلد ۶۸ صفحہ ۶۱)

ہماری محبت اللہ تعالیٰ کی رضا کا سبب ہے۔

بھاری سرایہ

ایک شخص حضرت امام جعفر صادق علیہ السلام کی

خدمت میں حاضر ہوا۔ عرض کیا: میں آپ اہل بیت کے

شیعوں سے ہوں اور پھر اپنی تنگ دستی اور فقر کی شکایت

کی۔ آپ نے فرمایا: یہ کیسے ہو سکتا ہے تو ہمارا شیعہ اور

محبت بھی اور اپنے آپ کو فقیر بھی سمجھتا ہو، جبکہ ہمارے

ولایت

علامہ مجلسی نے امام جعفر صادق علیہ السلام یا

حضرت امام محمد باقر علیہ السلام سے صحیح سند سے روایت

کیا ہے مومن کی وفات کے بعد اس کی قبر میں چھ

تصویریں داخل ہوتی ہیں۔ جن میں سے ایک سب سے

سب شیعہ بہت بڑے ثروت مند ہوتے ہیں۔ تیرے لیے ایک ایسی نفع بخش تجارت اللہ تعالیٰ نے قرار دی ہے جو بہت زیادہ منفعت والی ہے۔ اس شخص نے پوچھا: مولا! وہ تجارت کنسی تجارت ہے؟ آپ نے فرمایا: اگر آپ سے کوئی ثروت مند کہے کہ اس ساری دھرتی کو تیرے لیے چاندی سے بھر دیتے ہیں تم ولایت اہل بیت علیہم السلام سے دستبردار ہو جاؤ اور ان کی محبت و دوستی اپنے دل میں ڈال لو تو کیا ایسا کرنے کو تیار ہو جاؤ گے؟ اس شخص نے عرض کیا: نہ اے فرزند رسول خدا! بلکہ اگر پوری دنیا کو سونے سے بھر کر کوئی مجھ سے ایسا مطالبہ کرے تو بھی میں اس کا مطالبہ مسترد کر دوں گا۔ آپ نے فرمایا: دیکھا میں کہتا ہوں آپ فقیر نہیں ہیں۔ بے تو! تو وہ ہوتے ہیں جن کے پاس یہ خزانہ جو آپ کے پاس ہے نہ ہو۔ پھر آپ نے کچھ مقدار مال اسے عطا فرمایا اور وہ رخصت لے کر چل دیا۔



احترام و اکرام کا سبب دریافت کیا۔ ارشاد ہوا: اس لیے کہ اس نے ایک دن حضرت محمد مصطفیٰ کے بارے تو رات میں آپ کے فضائل دیکھے تو اس کے دل میں میرے حبیب کی محبت پیدا ہو گئی۔ پھر اس نے اس صفحہ کو اپنے منہ پر لگا کر چوم لیا تھا۔ میں نے اس کے اسی لیے سارے گناہ بخش دیے ہیں۔

عشقِ ولایت

جب جناب حجر بن عدیؓ اپنے دوسرے چھ ساتھیوں کے ساتھ گرفتار ہو کر جلاد کے سامنے آئے اور ان کی شہادت کا وقت قریب آ گیا تو انہوں نے جلاد سے فرمایا: اگر آپ لوگ میرے بیٹے ہمام کو بھی قتل کرنا چاہتے ہیں تو میری خواہش ہے پہلے اسے قتل کریں۔ جلاد نے پوچھا: اس کی وجہ کیا ہے، آپ اس قسم کی خواہش کیوں کرتے ہیں؟ آپ نے فرمایا: مجھے اس بات کا خوف ہے کہ کہیں وہ میری گردن پر چلتی تلوار دیکھ کر اس کے خوف سے ولایت علی بن ابی طالب علیہما السلام سے دستبردار نہ ہو جائے۔

حجر بن عدیؓ حضرت رسول اکرم ﷺ سے روایت فرماتے ہیں، آپ نے حجر کو ہی فرمایا تھا: ”تم علیؑ کی دوستی کی وجہ سے قتل کیے جاؤ گے، اور جو نہی تیرا سرگردن سے جدا ہو کر زمین پر گرے گا، زمین سے پانی کا ایک چشمہ جاری ہو گا جو تیرے خون آلود سر کو دھو ڈالے گا۔“ اور پھر اسی طرح ہی ہوا کہ ان کی شہادت کے وقت جب ان کا سر تن سے جدا ہو کر زمین پر گرا تو پانی کا ایک چشمہ زمین سے اُبلا اور اس کے سر مٹھر کو دھو ڈالا۔

خوبصورت ہوتی ہے۔ جس کی خوشبو انتہائی پاکیزہ اور حالت اعلیٰ ہوتی ہے۔ وہ تصویریں ترتیب کے ساتھ دائیں بائیں سامنے سر کے اوپر اور پیروں کی طرف کھڑی ہو جاتی ہیں اور جو بہت خوبصورت ہوتی ہے وہ سر کے اوپر کھڑی ہوتی ہے۔ جو نہی کوئی مشکل یا عذاب اس مردے کا رخ کرتی ہے تو جس طرف سے آمد ہوتی ہے اس طرف والی تصویر اس کا دفاع کرتی ہے۔ سر کی جانب والی خوبصورت تصویر باقی تصاویر سے مخاطب ہو کر ان سے پوچھتی ہے: خداوند متعال آپ کو جزائے خیر دے، تم کون ہو؟ دائیں جانب والی تصویر جواب دیتی ہے میں نماز ہوں۔ بائیں طرف والی کہتی ہے میں زکوٰۃ ہوں۔ جو سامنے والی ہوتی ہے کہتی ہے میں روزہ ہوں۔ سر کے پیچھے والی کہتی ہے میں حج و عمرہ ہوں۔ جو پاؤں کی جانب ہوتی ہے کہتی ہے میں اس کے اپنے بھائی مومن کے ساتھ نیکی و احسانات ہوں۔ پھر یہ سب تصویریں مل کر اس خوبصورت تصویر سے سوال کرتی ہیں: آپ کون ہیں؟ آپ تو ہم سے بہت زیادہ پاکیزہ معطر زیبا ہیں؟ وہ تصویر جواب دیتی ہے: میں..... ولایت آل محمد علیہ السلام ہوں۔ (بخاری الانوار)

محبت کا اثر

ایک شخص ساری زندگی فسق و فجور میں گزار کر مر گیا۔ بنی اسرائیل نے اسے اٹھا کر ایک کوڑے کے ڈھیر پر پھینک دیا۔ خداوند متعال نے حضرت موسیٰ علیہ السلام کو حکم دیا جا کر اسے اٹھاؤ اور غسل و کفن دے کر دفن کرو۔ حضرت موسیٰ علیہ السلام نے اپنے رب سے اس عزت و



# ضروری اطلاع

حضرات مومنین کرام! حفظکم الرحمن من حوادث الزمان

السلام علیکم ورحمة اللہ! اُمید کامل ہے کہ بفضلہ تعالیٰ آپ حضرات باہمہ وجوہ بخیر و عافیت ہوں گے۔ باعث تحریر اینکه عزیز حمید رعباس سابق سفیر مدرسہ کی ناگہانی موت کے بعد موصوف کی جگہ اس کے بڑے بھائی آصف حسین کو سفیر جامعہ علمیہ سلطان المدارس الاسلامیہ مقرر کیا جا رہا ہے، جو کہ جامعہ کے سیکرٹری ٹرسٹ بھی ہیں۔ لہذا مومنین کرام سے التماس ہے کہ حسب سابق اپنے جامعہ علمیہ کے ساتھ مربوط رہیں اور ہر قسم کے اموال، زکوات، اخماس، اور صدقات و خیرات اور جامعہ کے ماہوار رسالہ ”دقائق اسلام“ کے سالانہ چندہ کی ادائیگی کے ساتھ آپ تعاون کر کے عند اللہ ماجور و مثاب ہو سکتے ہیں اور ہر قسم کے تعاون کی رسید حاصل کر سکتے ہیں۔ جزاکم اللہ فی الدارين خیرا الجزاء

وانا الاحقر

محمد حسین النجفی عفی عنہ بقلمہ

پرنسپل جامعہ علمیہ سلطان المدارس الاسلامیہ سرگودھا

السلام علیکم ورحمة اللہ! اُمید کامل ہے کہ بفضلہ تعالیٰ آپ حضرات باہمہ وجوہ بخیر و عافیت ہوں گے۔

اندرون و بیرون ملک اہل ایمان سے اپیل

تمام رقم درج ذیل

اکاؤنٹ نمبر میں جمعائیں

08940007113901

حبیب بینک گل والا چوک سرگودھا

جامعہ علمیہ سلطان المدارس الاسلامیہ سرگودھا  
جامع مسجد تعمیر نو  
ہو رہی ہے

پرنسپل جامعہ علمیہ سلطان المدارس الاسلامیہ سرگودھا





## باب التفسیر



## باب المسائل

میں کر دی گئی ہے۔

حَرَمْنَا كُلَّ ذِي ظُفْيَةٍ وَمِنَ الْبَقَرِ وَالْغَنَمِ حَرَمْنَا عَلَيْهِمْ شَحُومَهُمَا إِلَّا مَا حَمَلَتْ ظُهُورُهُمَا أَوِ الْحَوَايَا أَوْ مَا اخْتَلَطَ بِعَظْمٍ (سورة الانعام: ۱۴۶)

ہم نے ان پر ناخن والے سب جانور حرام کر دیے اور گائے، بیل اور بھیڑ، بکری کی چربی حرام کر دی، یا پیٹ کے اندر کی چیزیں یا جس میں ہڈی کی آمیزش ہو۔ ارشاد ہوتا ہے: ذَلِكَ جَزَيْنَهُمْ بِبَغْيِهِمْ يَهْمُ نَ ان کے ظلم و عدوان کی سزا دی۔ و ما كنا ظالمين

○

### خریداران سے گزارش

جن حضرات کے ذمے دقائق اسلام کا سالانہ چندہ واجب الادا ہے وہ دقائق اسلام کو مالی بحران سے بچانے کے لیے بذریعہ منی آرڈر فوری طور پر سالانہ چندہ بنام مدیر ارسال فرمادیں۔ شکریہ

فروخت کر دیتے ہیں۔ حاصل ہونے والی رقم سے ایک بیٹا کاروبار کرتا ہے۔ کچھ عرصہ بعد کاروبار سے حاصل ہونے والے منافع سے نیا مکان خرید لیتا ہے۔ کیا باقی وارث صرف مکان میں حصہ دار ہیں؟ یا کاروبار میں بھی ان کا حصہ ہے؟ جبکہ گھریلو اخراجات میں دوسرے بھائی بھی برابر حصہ دیتے ہیں۔

**جواب،** باسمہ سبحانہ: جب کاروبار کیا ہی مکان فروخت کر کے اس کی قیمت سے ہے اور وہ قیمت سب کی مشترکہ ہے تو اصولی طور پر تو کاروبار بھی مشترکہ ہونا چاہیے اور نفع و نقصان بھی۔ البتہ کاروبار کرنے والا اپنا حق زحمت لے سکتا ہے۔ واللہ العالم

**سوال:** تمام بھائی جو ابھی اکٹھے ہیں، ان میں سے ایک اپنے جیب خرچ سے انعامی بانڈ خریدتا ہے، انعام لگنے کی صورت میں باقی بھائی بھی انعام کی رقم میں حصہ دار ہوں گے؟

**جواب،** باسمہ سبحانہ:

چونکہ اس نے وہ بانڈ جیب خرچ سے خریدا ہے، لہذا انعام اسی کا متصور ہوگا۔

حاصل کرنے کے لیے

درج ذیل فون نمبر پر

اقبال حسین سے رابطہ کریں

0300-5379405

قبلہ مولانا شیخ محمد حسین نجفی ظہران کی

جملہ کتب





- ① جناب حاجی زوار مہر عاشق حسین جعفری آف ملتان طویل علالت کے بعد داعی اجل کو لبیک کہہ گئے ہیں۔ مرحوم راسخ العقیدہ اور صحیح العمل بزرگ وار تھے اور بڑی خوبیوں کے مالک تھے۔ پوری زندگی علمائے حقہ کا ساتھ دیا اور ملت شیعہ کی ترویج و ترقی کے لیے کام کیا۔ اللہ تعالیٰ مرحوم کی مغفرت فرمائے اور پسماندگان کو صبر و اجر سے نوازے۔
- ② پاکستان میں انسانیت کی فوز و فلاح اور رفاہ عامہ کے کاموں میں بڑھ چڑھ کر حصہ لینے والے بزرگوار جناب عبدالستار ایدھی رضا کے الہی سے وفات پا گئے ہیں۔ مرحوم کی رفاہی خدمات کی فہرست طویل ہے۔ تقریباً ۸۰ سال تک متواتر انسانیت کی خدمت کے لیے کوشاں رہے اور آخری دم تک قوی اور انسانی بہتری کے لیے جدوجہد کرتے رہے۔
- ☆ ہم ایدھی صاحب کے لواحقین سے اظہارِ ہمدردی کرتے ہیں، اور امید رکھتے ہیں کہ وہ اپنے بزرگ کے نقش قدم پر چل کر فلاحی اور رفاہی کام جاری و ساری رکھیں گے۔

## شادی بیاہ کا بااعتماد ادارہ

# محمدی مسیح پیر و

ملاقات کا وقت  
ظہر تا عشاء

شیعہ، سنی، سادات، غیر سادات  
ہر ذات برادری کے رشتہ کے لیے بااعتماد ادارہ

مولانا گلزار حسین محمدی  
الحجۃ اسلامک کمپلیکس  
نزد پرانا ٹیل اسلام پورہ سرگودھا  
0301- 670 2646



Registered No. (G) H.C/722

یا اللہ جل جلالہ یا محمد ﷺ یا علیؑ یا فاطمہؑ یا حسنؑ یا حسینؑ

جامع علمیہ سلطان المدارس

کاسالانہ اجلاس

24-25

ستمبر 2016

ہفتہ اتوار کو منعقد ہو رہا ہے۔ جس میں ملک  
بھر کے علماء کرام شرکت فرمائیں گے۔

اراکین سلطان المدارس سرگودھا